

نور ہدایت سیریز 2

درک صحیح بخاری

صحیح البخاری کی آخری حدیث پر عالمانہ، محققانہ اور فاضلانہ خطاب

محدث العصر فضیلۃ الشیخ عبداللہ ناصر رحمانی حفظہ اللہ

www.KitaboSunnat.com



ترتیب و تخریج حافظ شبیر صدیق حفظہ اللہ

معزز قارئین توجہ فرمائیں

- کتاب و سنت ڈاٹ کام پر دستیاب تمام الیکٹرانک کتب... عام قاری کے مطالعے کیلئے ہیں۔
- مجلس التحقیق الاسلامی کے علمائے کرام کی باقاعدہ تصدیق و اجازت کے بعد (Upload) کی جاتی ہیں۔
- دعوتی مقاصد کیلئے ان کتب کو ڈاؤن لوڈ (Download) کرنے کی اجازت ہے۔

تنبیہ

ان کتب کو تجارتی یا دیگر مادی مقاصد کیلئے استعمال کرنے کی ممانعت ہے
کیونکہ یہ شرعی، اخلاقی اور قانونی جرم ہے۔

اسلامی تعلیمات پر مشتمل کتب متعلقہ ناشرین سے خرید کر تبلیغ دین کی کاوشوں میں بھرپور شرکت اختیار کریں

PDF کتب کی ڈاؤن لوڈنگ، آن لائن مطالعہ اور دیگر شکایات کے لیے درج ذیل ای میل ایڈریس
پر رابطہ فرمائیں۔

✉ KitaboSunnat@gmail.com


🌐 library@mohaddis.com

نور ہدایت سیریز 2

درک صحیح بخاری

صحیح البخاری کی آخری حدیث پر مالامالہ حقائق اور فائدہ مند خطاب

محدث العصر فضیلۃ الشیخ محمد عبداللہ ناصر حسانی



ترتیب و تخریج
حافظ شبیر صدیق

جملہ حقوق محفوظ ہیں

قرآن مجید، تفاسیر، احادیث، سپارے
نصابی و غیر نصابی کتب اور
دارالسلام کی تمام کتب طلب فرمائیں

مسلم پبلیکیشنز



48- ہادیہ حلیمہ سنٹر، غزنی سٹریٹ، اردو بازار لاہور

واٹس ایپ اینڈ کال 0312-4246740, 0322-4044013

اکاؤنٹ: شبیر صدیق

0207-0102420361 میزان بینک، اردو بازار برانچ لاہور

جاز کیش اکاؤنٹ 0312-4246740

فہرست مضامین

- ❖ سند فضیلۃ الشیخ عبداللہ ناصر رحمائی رحمہ اللہ 5
- ❖ سند، دین کا حصہ ہے..... خاتمہ عقیدہ توحید پر 7
- ❖ صرف کلمہ پڑھ لینا کافی نہیں 9
- ❖ تین عظیم گواہیاں 10
- ❖ اقسام توحید اور ان کی معرفت 11
- ❖ اسماء و صفات سے متعلق اہل الحدیث کا موقف 13
- ❖ اسماء و صفات سے متعلق ملحدین کا نظریہ 14
- ❖ خالق کی صفات مخلوق کے مشابہ نہیں 15
- ❖ صفات الہیہ عیوب سے پاک ہیں 17
- ❖ ملحدین کے الحاد کی صورتیں 18
- ❖ ہر صفت کا ظاہری معنی..... تاویل کا نتیجہ اللہ تعالیٰ کی توہین 22
- ❖ اسماء و صفات پر کیسا ایمان ہو؟ 23
- ❖ اسماء و صفات کی معرفت کی برکات 27
- ❖ سورہ اخلاص سے متعلق ایک اہم نکتہ..... اللہ تعالیٰ کا حسن ادب 30
- ❖ معرفت الہی کی اہمیت 33
- ❖ ایک بودے اعتراض کا ازالہ 35

- ❖ ایک فکری پہلو..... عدل اور انصاف میں فرق ----- 37
- ❖ عدل کی مختلف صورتیں ----- 38
- ❖ معیار اور مقدار دونوں چیک ہوں گے ----- 40
- ❖ عمل تو لے جانے کی مختلف صورتیں ----- 40
- ❖ خلاف توقع فیصلہ ----- 42
- ❖ عمل کا معیار اتباع سنت..... اہل الحدیث کا امتیاز ----- 43
- ❖ میزان میں بھاری اعمال ----- 44
- ❖ اصل وزن اتباع رسول کا ----- 46
- ❖ دقیق سا فرق بھی واضح ہوگا ----- 48
- ❖ ایک سجدہ بھی پلڑا بھاری کر سکتا ہے ----- 49
- ❖ صرف ایک عمل پر نجات اور پکڑ ----- 50
- ❖ تہویب بخاری میں ایک مہلک شے کا ازالہ ----- 51
- ❖ ایک اور شے کا رد ----- 52
- ❖ اہم لغوی نکات ----- 54
- ❖ شیوخ امام بخاری رحمہم اللہ ----- 55
- ❖ طلبہ کو ایک اہم نصیحت..... سند عالی سے متعلق نکات ----- 56
- ❖ ایک اشکال کی اہم وضاحت ----- 59
- ❖ ایک غلط فہمی کی وضاحت..... محدث امت ابو ہریرہ رضی اللہ عنہ ----- 60
- ❖ متن حدیث کی وضاحت ----- 62
- ❖ طلبہ کو ایک اور اہم نصیحت ----- 63

سند فضیلتہ الشیخ عبداللہ ناصر رحمانی رحمۃ اللہ علیہ

عن الشیخ الامام المحدث عبداللہ ناصر الرحمانی
 وهو یروی عن شیخه الجامع المعقول والمنقول
 المحدث حاکم علی الدهلوی عن الشیخ احمد اللہ
 البرتاب کری عن الشیخ الكل في الكل نذیر حسین
 المحدث الدهلوی عن الشیخ محمد اسحاق الدهلوی
 عن الشیخ عبدالعزیز المحدث الدهلوی عن الشیخ
 الشاه ولی اللہ المحدث الدهلوی قال اخبرنا الشیخ
 طاهر محمد بن ابراهیم الكردي الملني اخبرني ابي
 الشیخ ابراهیم بن حسن الكردي الملني اخبرنا الشیخ
 احمد بن محمد القشاشي اخبرنا الشیخ احمد بن
 عبدالقدوس الشناوي اخبرنا الشیخ محمد بن احمد
 الرملي اخبرنا الشیخ زكريا بن محمد الانصاري اخبرنا
 الشیخ الحافظ ابوالفضل احمد بن حجر العسقلانی
 اخبرنا الشیخ ابراهیم بن احمد التنوخي أخبرنا الشیخ

ابو العباس احمد بن ابی طالب الحجار اخبرنا الشيخ
 ابو عبدالله الحسين بن ابی بكر المبارك الزبيدي عن
 الشيخ ابی الوقت عبدالاول بن عيسى بن شعيب
 الهروي عن الشيخ ابی الحسن عبدالرحمن بن محمد
 الداودي عن الشيخ ابی محمد عبدالله بن احمد
 السرخسي عن الشيخ ابی عبدالله محمد بن يوسف
 الفربري عن امير المؤمنين في الحديث سيد الفقهاء
 والمحدثين ابی عبدالله محمد بن اسماعيل البخاري
 الجعفي قال باب قول الله تعالى ﴿ وَنَضَعُ الْمَوَازِينَ الْقِسْطَ
 لِيَوْمِ الْقِيَامَةِ ﴾ (الأنبياء: 47)

وَأَنْ أَعْمَالَ بَنِي آدَمَ وَقَوْلَهُمْ يوزن وقال مجاهد
 القسطاسُ العدل بالرومية و يقال القسط مصدر
 المقسط وهو العادل و اما القاسط فهو الجائر حدثنا
 احمد بن إشكاب قال حدثنا محمد بن فضيل عن
 عمارة بن القعقاع عن ابی زُرعة عن ابی هريرة رضي الله عنه
 قَالَ قَالَ النَّبِيُّ ﷺ ((كَلِمَتَانِ حَبِيبَتَانِ إِلَى الرَّحْمَنِ
 خَفِيفَتَانِ عَلَى اللِّسَانِ ثَقِيلَتَانِ فِي الْمِيزَانِ سُبْحَانَ اللَّهِ
 وَبِحَمْدِهِ سُبْحَانَ اللَّهِ الْعَظِيمِ))

خطبہ مسنونہ کے بعد:

سند، دین کا حصہ ہے

عزیز طلبہ اور قابل احترام سامعین حضرات! محترم اساتذہ کرام! مہمانان گرامی!
صحیح بخاری کا آخری باب آپ نے سن لیا۔ جو محض اللہ تعالیٰ کی توفیق سے
ہمارے اس طالب علم نے اپنے آپ سے لے کر نبی ﷺ تک پوری سند کے
ساتھ پڑھا ہے۔ اور یہ ہماری انفرادیت اور خصوصیت ہے، ہماری ہر بات سند کے
ساتھ ہے۔

((الْإِسْنَادُ مِنَ الدِّينِ وَلَوْلَا الْإِسْنَادُ لَقَالَ مَنْ شَاءَ

مَا شَاءَ.))¹

”سند دین کا حصہ ہے اور اگر سند نہ ہوتی تو ہر شخص اپنی مرضی سے جو

چاہتا، کہتا۔“ یہ قول عظیم محدث عبداللہ بن مبارک رحمۃ اللہ علیہ کا ہے۔

خاتمہ عقیدہ توحید پر

یہ جو باب آپ نے سنا ہے اس میں قیامت کی ایک خبر ہے کہ اللہ تعالیٰ نے
قیامت کے دن سارے بندوں کے اعمال تو لے لئے ہیں۔ اور یہ باب جس کتاب سے
متعلق ہے وہ صحیح بخاری کی آخری کتاب، کتاب التوحید ہے۔ امام بخاری رحمۃ اللہ علیہ کی
یہ فقہت ہے کہ انھوں نے کتاب التوحید پر اس علمی سفر کا اختتام کیا۔ یہ ذہن دینے

① معرفة علوم الحديث للحاكم، رقم: 8، و صحیح مسلم، مقدمہ، رقم: 32.

کے لیے کہ ویسے تو توحید ہر لمحہ اور ہر لحظہ بندے کی ضرورت ہے، لیکن ہر شخص اپنے خاتمے کی فکر کرے کہ اس کا خاتمہ توبہ اور توحید خالص پر ہو۔ یہ کامیابی کی اساس ہے۔

نبی ﷺ کا فرمان ہے:

((مَنْ كَانَ آخِرُ كَلَامِهِ لَا إِلَهَ إِلَّا اللَّهُ دَخَلَ الْجَنَّةَ.))^①

”جس شخص کا آخری کلام لا الہ الا اللہ ہوگا، وہ جنتی ہے۔“

لیکن صرف کلام کافی نہیں ہے۔ تمہارے ہاتھوں میں دس لاکھ دانے کی تسبیح ہو اور روزانہ لا الہ الا اللہ کا ورد کرتے رہو، اس کا کوئی نفع نہیں ہے جب تک اس کلمے کا معنی معلوم نہ ہو، اس کے ارکان کا علم نہ ہو، اس کی شرائط معلوم نہ ہوں۔ تبھی تو نبی ﷺ کا فرمان منقول ہے کہ

((مَنْ مَاتَ وَهُوَ يَعْلَمُ أَنَّهُ لَا إِلَهَ إِلَّا اللَّهُ دَخَلَ

الْجَنَّةَ.))^②

”جس شخص کی موت اس طرح آئے کہ اسے لا الہ الا اللہ کا علم ہو وہ جنتی ہے۔“

قیامت کے دن ایک شخص کو حساب کتاب کے لیے پکارا جائے گا۔ اس کے دامن میں گناہوں کے ننانوے دفتر (رجسٹر) ہوں گے۔ دفاتر کا سائز ہماری دنیا کے رجسٹروں کا سائز نہیں ہے بلکہ ((كُلُّ سَجَلٍ مِثْلُ مَدِّ الْبَصْرِ)) ہر رجسٹر تاحدنگاہ ہوگا۔ اس کی لمبائی، چوڑائی اور اس کا حجم تاحدنگاہ ہوگا۔ اور وہ شخص گرتا

② صحیح مسلم: 26.

① سنن أبی داود: 3116.

پڑتا آئے گا۔ اللہ تعالیٰ فرمائے گا: ہمارے پاس اس کی ایک نیکی ہے، چنانچہ ایک چھوٹی پرچی پیش کی جائے گی۔ یہ اس کی نیکی ہے۔ حدیث میں آتا ہے کہ جب وزن ہوگا ((فَطَاشَتِ السِّجِلَاتُ وَثَقُلَتِ الْبِطَاقَةُ)) پرچی بھاری پڑ جائے گی اور وہ بناوے دفتر ہلکے پڑ جائیں گے۔ بلکہ گناہوں کا پلڑا اتنا اونچا چلا جائے گا کہ ان دفاتر کے گرنے کا خدشہ پیدا ہو جائے گا۔ جو نیکی درج ہے وہ ہے:

((أَشْهَدُ أَنْ لَا إِلَهَ إِلَّا اللَّهُ))^①

”میں گواہی دیتا ہوں کہ اللہ کے سوا کوئی معبود نہیں ہے۔“

صرف کلمہ پڑھ لینا کافی نہیں

اللہ تعالیٰ نے اس کا کلمہ لَا إِلَهَ إِلَّا اللَّهُ پڑھنا قبول نہیں کیا بلکہ اس کلمے کی گواہی قبول کی ہے۔ پڑھنا اور ہے اور گواہی دینا اور ہے۔ پڑھنے میں علم ضروری نہیں ہے لیکن گواہی مکمل علم کے ساتھ ہے۔ جس چیز کی گواہی آپ دینا چاہ رہے ہیں اس کا آپ کو علم نہ ہو تو وہ غیر معتبر ہے، عبث ہے۔ دنیا کے کسی کام کے تعلق سے آپ کو گواہی دینے کے لیے عدالت جانا پڑے تو اس حوالے سے سچ اور وکیل آپ پر جرح کر دیں گے۔ اس مسئلے کے تعلق سے آپ کا علم جانچتے ہیں اور سوالات کی کسوٹی پر پرکھتے ہیں، حالانکہ دنیا کے امور ہیں۔ اور یہ گواہی کائنات کی سب سے بڑی گواہی ہے۔ یہ بغیر علم کے کیسے معتبر ہوگی؟ اس کا کلمہ پڑھنا قابل قبول نہیں تھا بلکہ اس کلمے کی گواہی قابل قبول تھی۔ اور گواہی علم کے ساتھ ہے۔ اس

لیے احادیث میں اس کلمے کے پڑھنے کی بہت سی شرائط ہیں۔ ((مُسْتَيَقِنًا بِهَا قَلْبُهُ))^① اس کا کلمہ قابل قبول ہے جو یقین کے ساتھ پڑھے۔ جو اس کلمے کا مضمون اور موضوع ہے، اسے یقین کے ساتھ وہ قبول کرے، اور ((صَادِقًا مِّنْ قَلْبِهِ))^② کے الفاظ بھی ہیں کہ پوری سچائی کے ساتھ پڑھے، ((غَيْرَ شَاكٍّ فِيهِمَا))^③ کے الفاظ بھی ہیں کہ اس کلمے کی گواہی میں کوئی شک نہ ہو۔ ((خَالِصًا مِّنْ قَلْبِهِ))^④ کے الفاظ بھی ہیں کہ اپنے دل سے خالص ہو کر پڑھے۔ یہ ساری چیزیں علم کا تقاضا کرتی ہیں۔ بغیر علم کے یہ چیزیں حاصل نہیں ہو سکتیں۔ اس لیے لا الہ الا اللہ کے تعلق سے سب سے اہم نکتہ یہ سمجھ لیں کہ یہ عظیم گواہی بغیر علم کے قابل قبول نہیں۔

تین عظیم گواہیاں

اسی لیے ہمارے پروردگار نے اپنی توحید کے لیے تین گواہ پیش کیے ہیں کہ میں اکیلا ہوں، اکیلا معبود برحق، میرے ساتھ کوئی شریک نہیں ہے۔ اور اس کے تین گواہ ہیں: ایک خود اللہ رب العزت، دوسرے اللہ کے فرشتے اور تیسرے اولوالعلم ہیں، وہ بندے جو صاحب علم ہیں۔ جن کے سینوں کو اللہ تعالیٰ نے اپنے نورِ وحی سے منور کر رکھا ہے۔ انھیں یہ سعادت دی گئی کہ وہ اللہ کی توحید کے گواہ ہیں۔ تو کس قدر یہاں علم کی ضرورت ہے۔ اور کس قدر علم کا احتیاج ہے۔

② مسند أحمد: 16/4.

① صحیح مسلم: 31.

④ صحیح البخاری: 99.

③ صحیح مسلم: 27.

﴿إِلَّا مَنْ شَهِدَ بِالْحَقِّ وَهُمْ يَعْلَمُونَ﴾^① ﴿فَاعْلَمْ أَنَّهُ لَا إِلَهَ إِلَّا اللَّهُ وَاسْتَغْفِرْ لِذَنْبِكَ﴾^②

کہ سب سے پہلے لا الہ الا اللہ کا علم حاصل کرو اور اس کے بعد صرف ایک دفعہ اپنے گناہوں سے توبہ کر لو، اللہ تعالیٰ اس ترتیب سے ایک لمحے کے اندر تمہارے سو سال کے گناہ معاف کر دے گا۔ پس توحید کی اساس اور بنیاد چاہیے۔ امام بخاری رحمۃ اللہ علیہ نے کتاب التوحید پر اپنے اس علمی سفر کا اختتام فرمایا ہے۔ اور یہ تنبیہ کی ہے کہ بہر حال تمہارا عمر کا آخری حصہ توحید پر قائم ہونا ضروری ہے۔ ((إِنَّمَا الْأَعْمَالُ بِالنَّخْوَاتِيمِ))^③ سارے اعمال کا جو مدار ہے وہ انسان کے خاتمے پر ہے۔ اور خاتمہ اگر پورے علم اور معرفت کے ساتھ اللہ کی توحید پر ہے تو یہ کامیابی کی سب سے قوی اساس ہے۔ کتاب التوحید کا موضوع توحید کی ایک خاص قسم ہے اور وہ ہے توحید اسماء و صفات۔

اقسام توحید اور ان کی معرفت

توحید کی تین قسمیں ہیں: ایک توحید ربوبیت، دوسری توحید الوہیت اور تیسری توحید اسماء و صفات۔ توحید ربوبیت تین چیزوں کا نام ہے، تین چیزوں کو کما حقہ ماننا یہ توحید ربوبیت ہے: 1۔ اللہ تعالیٰ ہر چیز کا خالق ہے۔ 2۔ اللہ تعالیٰ ہی ہر چیز کا مالک ہے۔ 3۔ اللہ تعالیٰ ہی کا امر اور تصرف ان چیزوں پر قائم ہے۔ جو

① الزخرف: 86/43.

③ صحیح البخاری: 6607.

② محمد: 19/47.

حرکت اس کائنات میں ہو رہی ہے، وہ اللہ کے امر سے ہو رہی ہے اور ہوتی رہے گی۔ ان تین چیزوں کی معرفت، یہ توحید ربوبیت ہے۔ اللہ تعالیٰ کا ان میں کوئی شریک نہیں ہے۔ خالق اللہ ہے، مالک اللہ ہے۔ اللہ کے سوا کوئی ایک ذرے کا خالق نہیں۔ اور اللہ کے سوا کوئی ایک کھجور تو کیا اس کی گٹھلی اور گٹھلی تو کیا اس کے اندر باریک سا چھلکا ہوتا ہے، اس کا بھی مالک نہیں ہے۔ جن کو اللہ کے سوا تم پکارتے ہو وہ ایک مکھی نہیں بنا سکتے۔ بلکہ کوئی مکھی اگر ان کی کوئی چیز لے اڑے، اسے چھڑا نہیں سکتے۔ انہیں معلوم نہیں کہ وہ کتنا جنیں گے، کب مریں گے، کب اٹھیں گے۔ تو اللہ رب العزت ہی خالق اور مالک ہے اور دنیا میں بھی اور قیامت کے دن بھی اسی کا امر چلتا ہے۔

اس کے امر کی تین قسمیں ہیں: ایک امر شرعی ہے، جیسے

﴿وَأَقِيمُوا الصَّلَاةَ وَآتُوا الزَّكَاةَ﴾^①، ﴿فَاعْلَمْ أَنَّهُ لَا إِلَهَ إِلَّا اللَّهُ﴾^②

یہ سب احکام شرعیہ اللہ ہی کے اختیار میں ہیں۔ کسی غیر اللہ کو ایک سوئی کی نوک کے برابر بھی شریعت میں دخل اندازی کا حق حاصل نہیں ہے۔ دوسری قسم امر قدری و کونی ہے۔ یعنی تقدیر کے سارے احکام اللہ کے پاس ہیں، اللہ نے ہر بندے کی، ہر مخلوق کی تقدیر لکھی ہے۔ اور کوئی مخلوق ایک ذرے کے برابر بھی اس امر قدری و کونی میں کوئی اختیار نہیں رکھتی۔ اور تیسری قسم امر جزائی کی ہے کہ قیامت کے دن فیصلے بھی اللہ نے کرنے ہیں۔ یہ سارے فیصلے اللہ کے پاس ہیں۔ پوری

② محمد: 19/47.

① البقرة: 43/2.

کائنات کے فیصلے وہی فرمائے گا۔ ان تینوں ادا میں اللہ تعالیٰ کا کوئی شریک نہیں ہے۔ یہ سب توحید ربوبیت ہے۔ اور اس کی کچھ باتیں توحید الوہیت سے منسلک ہیں۔ اور دوسری قسم توحید الوہیت ہے، اس کا معنی ہے کہ اللہ تعالیٰ ہی معبود حق ہے۔ باقی سارے معبود باطل ہیں۔ کچھ زندہ، کچھ مردہ، حجر اور شجر اور کسی نے فرشتوں کو پکارا اور کسی نے جنوں کو پکارا، یہ سب باطل ہیں۔ معبود حق صرف ایک اللہ ہے۔ ﴿يَا أَيُّهَا النَّاسُ اعْبُدُوا رَبَّكُمُ الَّذِي خَلَقَكُمْ﴾^۱ کہ اپنے پروردگار کی عبادت کرو جو تمہارا خالق ہے۔ یہ توحید الوہیت ہے۔

تیسری قسم توحید اسماء و صفات ہے۔ اللہ تعالیٰ کے پیارے پیارے نام اور اس کی صفات۔ امام بخاری رحمہ اللہ کے دور میں گمراہ فرقوں نے زیادہ تر انحراف، توحید کی تیسری قسم توحید اسماء و صفات میں پیدا کیا تھا۔ اس لیے اس کتاب التوحید کا پورا موضوع اللہ رب العزت کے اسماء و صفات ہیں۔ کیونکہ اس دور میں بہت سے گمراہ فرقوں نے اس قسم میں الحاد، انحراف اور دجل و فریب قائم کر دیا تھا۔

اسماء و صفات سے متعلق اہل الحدیث کا موقف

سب سے پہلے آپ سن لیں کہ اسماء و صفات کی توحید کے بارے میں ہم اہل الحدیث کا موقف کیا ہے؟ ہم اہل الحدیث کا موقف اور عقیدہ، اسماء و صفات کے تعلق سے دو نکتوں، دو چیزوں اور دو ستونوں پر قائم ہے۔ ایک ستون ہے اثبات، ثابت کرنا۔ دوسرا ہے تنزیہ، یعنی کسی کو پاک کرنا، نفی کرنا اور انکار کرنا۔ یہ دو ستون ہیں توحید اسماء و صفات کے۔ اثبات کا معنی یہ ہے کہ ہر کمال کی خوبی اللہ کے لیے

ثابت ہے۔ ہر وہ صفت جس میں کمال ہے وہ اللہ پاک کے لیے ثابت ہے۔ اس کو ثابت کرنا ہمارا عقیدہ ہے۔ وہ تمام صفات کمال جو اللہ تعالیٰ نے خود یا اس کے رسول نے بیان فرمادی ہیں، ہمارا اس پر ایمان ہے۔ یہ ہے توحید اثبات۔ تنزیہ کا معنی یہ ہے کہ اللہ تعالیٰ ہر نقص اور عیب سے پاک ہے۔ اس کی کسی صفت میں کوئی نقص نہیں ہے، کوئی عیب اور کمی نہیں ہے۔ یہ توحید اسماء و صفات کے دو ستون ہیں۔ اللہ تعالیٰ نے اپنے اسماء و صفات پر ایمان لانے کے لیے دو حکم دیے ہیں:

﴿وَلِلَّهِ الْأَسْمَاءُ الْحُسْنَىٰ فَادْعُوهُ بِهَا ۖ وَذُرُوا الَّذِينَ يُلْحِدُونَ

فِي أَسْمَائِهِ﴾^①

دو حکم ہیں ایک ﴿فَادْعُوهُ﴾ کہ اللہ تعالیٰ کو ان ناموں کے ساتھ پکارو جو اللہ کے لیے کتاب و سنت میں ثابت ہیں۔ سارے نام اور ساری صفات کمال کے ساتھ پکارو۔ یہ پہلا حکم ہے۔ اور دوسرا ان لوگوں کو چھوڑ دو جنہوں نے اللہ تعالیٰ کے ناموں میں الحاد کھڑا کیا۔ یہ بھی حکم ہے۔ معنی اللہ رب العزت کی صفات کمال کو پہچاننا ضروری ہے تاکہ اس کو پکارا جاسکے اور ملحدین کے الحاد کی معرفت بھی ضروری ہے تاکہ ان کو چھوڑا جاسکے۔ دونوں حکم ہیں۔ ان ناموں کے ساتھ پکارو جو ثابت ہیں اور جو ملحدین ہیں ان کو چھوڑ دو۔ تو چھوڑنا تبھی ممکن ہوگا جب ان کو پہچانا جائے۔

اسماء و صفات سے متعلق ملحدین کا نظریہ

اب توحید اسماء و صفات کے دو ستون ہیں ایک اثبات دوسرا تنزیہ، ان دونوں

ستونوں میں ملحدین کا الحاد کیا ہے؟ انہوں نے کس طرح الحاد کیا؟ کچھ لوگوں نے ستونِ اثبات کو لیا، یعنی جو نام اللہ کے لیے ثابت ہیں ان کو لیا اور مانا لیکن مانا تشبیہ کے ساتھ۔ یہ ساری صفات برحق ہیں اور ہمارا ان پر ایمان ہے مگر یہ ساری صفات مخلوق کی صفات کے مشابہ ہیں۔ یہ ایک الحاد ہے۔ ان کے مغالطے کی اساس کیا ہے؟ اساس یہ ہے کہ لفظی اشتراک ہے۔ اللہ تعالیٰ سمیع ہے، سنتا ہے۔ انسان بھی سنتا ہے۔ تشبیہ قائم ہوگئی۔ حالانکہ وہ ایک قطعی نص سے غافل ہو گئے۔ اللہ پاک کا فرمان ہے: ﴿لَيْسَ كَمِثْلِهِ شَيْءٌ﴾ • اس جیسی کوئی چیز نہیں۔ وہ تشبیہ سے پاک ہے، اس کی ذات بھی، اس کی صفات بھی اور اس کے افعال بھی۔ مگر وہ تشبیہ کے قائل بن گئے۔ یہ ایک الحاد کی صورت ہے۔ کتنا بڑا کفر کہ وہ خالق کی صفات کو مخلوق کی صفات کے مشابہ قرار دیتے ہیں۔ بھلا کوئی تشبیہ بنتی ہے؟ خالق کہاں اور مخلوق کہاں!

خالق کی صفات مخلوق کے مشابہ نہیں

مخلوقات کی ذاتیں آپس میں نہیں مل پاتیں۔ ایک ہاتھی کی ذات ہے اور ایک چیونٹی کی ذات ہے۔ دونوں مخلوق ہیں، کیا ہاتھی اور چیونٹی مشابہ ہیں؟ حالانکہ دونوں مخلوق ہیں، لیکن ان کی صفات مشابہ نہیں ہیں، مثلاً یوں کہا جائے: ہاتھی کی ٹانگ، یہ ہاتھی کی صفت ہے اور چیونٹی کی ٹانگ یہ چیونٹی کی صفت ہے۔ کیا دونوں صفات مشابہ ہیں۔ حالانکہ لفظی اشتراک موجود ہے۔ ٹانگ دونوں کی ہے لیکن

مشابہت نہیں ہے۔ آپ نے سوچ آن کیا، جتنی جل گئی۔ اس کی روشنی موجود ہے۔ اس جتنی کا نور موجود ہے۔ اور دن میں سورج کا نور۔ نور یہ بھی ہے اور نور وہ بھی ہے۔ لفظی اشتراک ہے۔ کیا آپ کی اس جتنی کا نور اور سورج کا نور برابر ہے؟ مخلوقات میں تشبیہ نہیں تو خالق و مخلوق کیسے مشابہ ہو سکتے ہیں؟ اس لیے ہم اہل الحدیث کا اثبات کے تعلق سے موقف ہے ((إثبات بلا تشبیہ)) اور ملحدین کا الحاد ہے ((إثبات بتشبیہ)) ہمارا عقیدہ اثبات بلا تشبیہ ہے کہ اللہ رب العزت کی ساری صفات جو کتاب و سنت میں موجود ہیں، ثابت ہیں، ہمارا ان پر ایمان ہے اور ایمان ایسا ہے کہ اللہ تعالیٰ کسی صفت میں مخلوق کی کسی صفت کے مشابہ نہیں ہے۔ کیوں نہیں ہے؟ ﴿لَیْسَ کَمِثْلِهِ شَیْءٌ﴾^۱ اس جیسی کوئی چیز نہیں ہے۔ یہاں پر ہم نے اثبات کے تعلق سے صحیح عقیدہ پہچان لیا اور ایک گمراہ فرقے کا الحاد بھی پہچان لیا۔ ہمارا عقیدہ کیا ہے؟ اثبات بلا تشبیہ کہ اللہ رب العزت کی ساری صفات جو کتاب و سنت میں ثابت ہیں، وہ برحق ہیں، ہمارا ان پر ایمان ہے اور کسی صفت میں ہمارا پروردگار مخلوقات کی کسی صفت کے مشابہ نہیں ہے۔ اور یہ رد ہے مُشَبَّہہ پر جو تشبیہ کے قائل ہیں۔ یہ ان کا الحاد ہے، ہم ان کا انکار کرتے ہیں، اس گمراہ فرقے کو چھوڑتے ہیں، کیونکہ اللہ تعالیٰ کا فرمان ہے کہ ملحدین کو چھوڑ دو۔ ہم ان کو چھوڑتے ہیں۔ ہمارا ان سے کوئی تعلق نہیں۔

صفاتِ الہیہِ عیوب سے پاک ہیں

دوسرا ستون تنزیہ کا ہے۔ تنزیہ کا معنی ہے کہ اللہ رب العزت ہر نقص اور عیب سے پاک ہے۔ ہم تنزیہ کے قائل ہیں۔ اس کی ذات اور صفات میں کوئی نقص اور کوئی عیب نہیں ہے۔ اور اس کو نقص اور عیب سے پاک قرار دینے کا ادب یہ ہے کہ ایک تو اس عیب کی نفی کریں اور دوسرا اس عیب کے مقابلے میں جو صفت کمال بنتی ہے، اس کو ثابت کریں۔ اللہ کی ذات کے بارے میں یہ حسن ادب ہے، مثلاً: ﴿وَلَا يَظْلِمُ رَبُّكَ أَحَدًا﴾^① تیرا پروردگار کسی پر ظلم نہیں کرتا۔ ظلم کرنا عیب ہے۔ حدیث قدسی ہے:

((يَا عِبَادِي! إِنِّي حَرَمْتُ الظُّلْمَ عَلَى نَفْسِي وَجَعَلْتُهُ بَيْنَكُمْ مُحَرَّمًا فَلَا تَظَالَمُوا))^②

اے میرے بندو! میں نے اپنے اوپر ظلم کو حرام کر دیا۔ ظلم اللہ نے حرام کیوں کیا، اس لیے کہ ظلم صفت مدح نہیں ہے بلکہ صفت مذمت ہے، صفت عیب ہے۔ اللہ رب العزت ہر مذمت اور ہر عیب سے پاک ہے۔ ہمارا یہ ایمان ہے کہ اللہ تعالیٰ ظلم نہیں کرتا۔ اور اس صفت کی نفی کا ادب یہ ہے کہ جو صفت کمال اس کے مقابلے میں ہے، اس پر ہم ایمان کا ذکر کریں۔ ظلم کے مقابلے میں عدل ہے۔ اب پورا عقیدہ یوں بنے گا کہ اللہ تعالیٰ ظلم نہیں کرتا بلکہ اللہ تعالیٰ عدل ہی کرتا ہے۔ یہ ادب ہے صفات عیب کی نفی کا۔ اللہ تعالیٰ کو موت نہیں آتی اور موت کے مقابلے

② صحیح مسلم: 2577.

① الکہف: 49/18.

میں حیات ہے۔ ہمارا ایمان ہے کہ اللہ کے لیے دائمی حیات ہے۔ یعنی ایسی حیات جو ہر نقص اور ہر عیب سے پاک ہے۔ یہ تنزیہ ہے کہ صفات نقص سے اللہ تعالیٰ کو پاک کرنا۔ تنزیہ میں بھی بہت سے گمراہ فرقوں نے الحاد داخل کر دیا۔

ملحدین کے الحاد کی صورتیں

چونکہ انھیں چھوڑنے کا حکم ہے تو انھیں پہچاننا ضروری ہے کہ تنزیہ میں گمراہ جماعتوں نے، فرقوں نے کس طرح الحاد کھڑا کیا؟ اس میں پہلا فرقہ جہمیہ کا ہے۔ انھوں نے اللہ تعالیٰ کی تنزیہ کرنا چاہی، لیکن تنزیہ کرتے کرتے اللہ تعالیٰ کی تمام صفات کا انکار کر بیٹھے۔ ان کا عذر یہ تھا کہ اللہ تعالیٰ کی صفات کو اگر مان لیں جیسے مُشَبَّہہ نے مانا تو تشبیہ لازم آئے گی۔ لہذا تشبیہ کے عذر سے بچاؤ کے لیے صفات کا انکار ہی کر دو۔ ذات موجود ہے لیکن بغیر صفات کے۔ ذات پر ایمان ہے صفات پر ایمان نہیں ہے۔ صفات اگر مان لیں تو تشبیہ لازم آئے گی۔ جب انھوں نے تنزیہ کا پہلو اختیار کیا تو تنزیہ میں تعطیل پیدا کر دی، یعنی اللہ رب العزت کی صفات کا انکار کر دیا۔ کوئی ان سے پوچھے کہ ذات تو صفات کے ساتھ بنتی ہے۔ ذات کی تکمیل صفات کے ساتھ ہے۔ اگر صفات نہیں مانو گے تو ذات پر ایمان کیسے ثابت ہوگا؟ اور ذات کو کیسے مانو گے؟ ہر ذات صفات کے ساتھ ہی ہے۔ آپ دیکھ لیں! ہر ذات کو لے لیں، ہر ذات صفت کے ساتھ ہے۔ اپنی صفات کے ساتھ بنتی ہے۔ بقول حماد بن زید رضی اللہ عنہ کہ کوئی شخص یہ دعویٰ کرے کہ میرے گھر کے صحن میں کھجور کا درخت ہے۔ اب یہ جہمیہ کی مثال ہے۔ میرے گھر کے صحن میں

کھجور کا درخت ہے۔ اس سے سوال کرو: اس کا پھل کیسا ہے؟ تو جواب دیتا ہے کہ پھل اس کا نہیں ہے۔ پتے کیسے ہیں؟ پتے بھی نہیں ہیں۔ تنا کیسا ہے؟ تنا بھی اس کا نہیں ہے۔ جڑیں کیسی ہیں؟ جڑیں بھی نہیں ہیں۔ تو کیا تیرے گھر میں کچھ بھی نہیں ہے۔ کھجور کے درخت کی ذات اس کی صفات کے ساتھ ہے۔ اس کا پھل ہے، اس کے پتے ہیں، تنا ہے، جڑیں ہیں۔ یہ اس درخت کی صفات ہیں۔ اگر صفات موجود نہیں بلکہ معدوم ہیں تو ذات کیسے بنے گی؟ وہ کہتے ہیں: صفات کو اگر مان لیں تو تشبیہ لازم آئے گی۔ تو یہ تشبیہ کا عذر تو ذات میں بھی ہے۔ نہیں، ذات کو ہم بغیر تشبیہ کے مانتے ہیں۔ اگر تم نے ذات کو بغیر تشبیہ کے مانا تو ایسے ہی صفات کو بھی بغیر تشبیہ کے مان لو۔ سارے عذر ختم ہو جائیں گے۔ ﴿لَیْسَ كَمِثْلِهِ شَیْءٌ﴾^۱ اس کی ذات، صفات اور اس کے افعال، یہ سارے کے سارے تمثیل اور تشبیہ سے پاک ہیں۔ تو بات بالکل واضح ہے۔ یہ ایک الحاد کی شکل ہے۔ انھوں نے تنزیہ کا راستہ اختیار کیا، اثبات کا انھوں نے انکار کیا اور اللہ کی تنزیہ کرنا چاہی لیکن تنزیہ کرتے کرتے وہ تعطیل کر بیٹھے اور اللہ کی ساری صفات اور سارے افعال کا انکار کر دیا۔

دوسرا گمراہ فرقہ معتزلہ کا ہے۔ انھوں نے جہمیہ کی طرح یہی عقیدہ اختیار کیا۔ ذات کو مانا اور ایک قدم آگے بڑھے، صفات کے الفاظ کو مان لیا، لیکن الفاظ کے معانی کو نہیں مانا۔ الفاظ اس لیے مان لیے کہ کتاب و سنت میں موجود ہیں۔ سمیع

ہونا، بصیر ہونا، رحمن ہونا، رحیم ہونا، حی و قیوم ہونا، یہ کتاب و سنت میں موجود ہے۔ الفاظ پر ایمان ہے لیکن کسی لفظ کا معنی معلوم نہیں ہے۔ کسی لفظ کا معنی نہیں ہے۔ ہر اسم بغیر صفت کے لیا، یہ بھی تعطیل ہے۔ جب معنی معلوم نہیں ہے تو صفات کو ذکر کرنے کا معنی کیا؟ اور صفات کے ساتھ ہمارا تعلق کیا بنے گا؟ ایک عبادت کرنے والے کو معلوم ہی نہیں کہ جس پروردگار سے میں محبت کرتا ہوں، وہ مجھ سے محبت نہیں کرتا تو عبادت کیا کرے گا؟ ایک استغفار کرنے والے کو معلوم ہی نہیں کہ جس ذات کے سامنے میں گڑگڑا کر توبہ کر رہا ہوں وہ غفار ہے ہی نہیں، بخشنے والا ہے ہی نہیں تو توبہ کیا کرے گا؟ تو ان صفات کے معانی اگر معلوم نہیں ہیں تو ان صفات کے ذکر کا مقصد کیا ہے؟ انھوں نے راستہ تنزیہ کا لیا لیکن تنزیہ میں تعطیل ہے۔ ہم اہل الحدیث کا موقف یہ ہے کہ ہمارا اثبات بغیر تشبیہ کے ہے اور ہماری تنزیہ بلا تعطیل ہے۔ اثبات بلا تشبیہ اور تنزیہ بلا تعطیل یہ توحید اسماء و صفات میں اس عقیدے کے دو ستون ہیں۔

تیسرا ایک اور فرقہ ہے: اشاعرہ ماتریدیہ۔ ہمارے اکثر احناف بھائی اسی عقیدے کے حاملین ہیں، اشعری یا ماتریدی۔ انھوں نے انکار کا راستہ نہیں لیا بلکہ تاویل کا راستہ لیا۔ اللہ تعالیٰ کے اسماء کو مانا، صفات کو مانا لیکن صفات میں سے اکثر صفات کا معنی وہ نہیں لیا جو ظاہر کتاب و سنت پر محمول ہوتا ہے بلکہ وہ معنی لیا جو ان کی اپنی مرضی، اپنے مذہب اور اپنے مذہب کے تقاضوں کے مطابق ہے۔ اس کو وہ تاویل کا نام دیتے ہیں۔ مجھے اس سے اختلاف ہے۔ میں اشاعرہ اور

ماترید یہ کے معانی کو تاویل نہیں کہتا کہ تاویل کی کچھ اساس ہوتی ہے۔ میں اس تاویل کو تحریف کہتا ہوں، معنوی تحریف۔

تاویل کی کچھ اساس ہوتی ہے، کچھ بنیاد، کچھ قرینہ، یہ ساری تاویلیں بغیر قرینے کے ہیں۔ ساری تاویلیں کسی قرینے پر قائم نہیں ہیں۔ بلکہ اکثر تاویلیں وہ ہیں جو خالق اور مالک کی توہین کے مترادف ہیں، بطور مثال صفت استوا ہے۔ قرآن کہتا ہے: ﴿الرَّحْمٰنُ عَلٰی الْعَرْشِ اسْتَوٰی﴾^۱ رحمن عرش پر مستوی ہے۔ استوی علی العرش، اس کا معنی کیا ہے؟ اللہ تعالیٰ عرش پر چڑھ گیا۔ استواء کا ظاہری معنی کلام عرب میں ارتفاع اور علو ہے۔ اللہ کا عرش اوپر ہے اور اللہ عرش پر مستوی ہو گیا، معنی عرش پر چڑھ گیا۔ ارتفاع اور علو کی صفت ثابت ہو گئی۔ اب یہاں کچھ لوگوں پر کئی قیامتیں ٹوٹ پڑیں کہ اللہ تعالیٰ کی اگر صفت علو کو مان لیا، صفت ارتفاع کو مان لیا تو ایک چیز اس سے ثابت ہو جائے گی اور وہ ہے جہت کہ اللہ تعالیٰ کے لیے جہت ہے۔ وہ ایک جہت کے اندر محصور ہے، لہذا اپنے اس قائم کردہ محذور (ڈرنے والی حد) کی بنا پر اس معنی کا انکار کر دیا۔ تو پھر استوا کا کیا کرو گے؟ کلام عرب میں استوا چڑھنے اور بلند ہونے کے معنی میں ہے۔ اس کا کیا کرو گے؟ اس کی تاویل کریں گے۔ یہاں استوا بمعنی استعلاء ہے، بمعنی غلبہ۔ استوا کا معنی استعلاء اور غلبہ اس کا معنی ظاہر ہے؟

ہر صفت کا ظاہری معنی

اسماء و صفات کے عقیدے میں یہ ایک بات نوٹ کر لو کہ ہر صفت اور ہر اسم کا ظاہری معنی مراد ہوگا الا یہ کہ کوئی قرینہ آجائے۔ اور قرینہ بھی شرعی ہو جو اس معنی سے صارف ہو۔ پھر اس قرینے کو دیکھا جائے گا۔ لیکن ہر نام، ہر صفت ظاہر معنی کے ساتھ ہے اور استواء کا معنی استعلاء اور غلبہ، یہ ظاہر معنی نہیں ہے۔ یہ تاویل ہے اور تاویل بھی نہیں بلکہ تحریف ہے۔ رحمن عرش پر غالب آ گیا۔ کلام عرب میں یہ معنی کہیں موجود نہیں۔ ایک مجہول شاعر کے ایک شعر کو دلیل کے طور پر ذکر کیا گیا جو قطعاً حجت نہیں۔

تاویل کا نتیجہ اللہ تعالیٰ کی توہین

یہ معنی اللہ تعالیٰ کی توہین پر منتج ہوتا ہے۔ اللہ عرش پر غالب آ گیا۔ یہاں دو اشکال پیدا ہوتے ہیں جن کا جواب کوئی نہیں دے سکا۔ ایک اشکال یہ کہ اللہ تعالیٰ عرش پر غالب ہے۔ کیا اللہ تعالیٰ عرش کے علاوہ کسی چیز پر غالب نہیں ہے۔ اگر کہو غالب ہے تو عرش کی تخصیص کا معنی کیا ہوا؟ اللہ نے اپنے غلبے کو عرش کے ساتھ مقید کیوں کر دیا؟ پھر سب سے اوپر اللہ کی مخلوق عرش ہے اور سب سے نیچے اللہ کی مخلوق ساتویں زمین ہے۔ کیا اللہ تعالیٰ صرف عرش پر غالب ہے اور ساتویں زمین پر غالب نہیں ہے؟ اس کا جواب اگر ہاں میں دیتے ہو کہ اللہ ساتویں زمین پر غالب ہے تو پھر عرش کی تخصیص کا معنی کیا ہوگا؟ اور اگر نفی میں دیتے ہو تو اللہ رب العزت کے غلبے کا انکار کفر ہے۔ کوئی اس کا جواب نہیں دے سکا۔ دوسرا اشکال یہ

ہے کہ فلاں غالب آ گیا۔ یہ جملہ کب کہا جاتا ہے؟ جب ایک چیز کو حاصل کرنے کے لیے بہت سے لوگ کوشش کریں۔ چیز ایک ہے اور اس کے دعوے دار بہت ہیں اور سب کوشش کر رہے ہیں، لڑ رہے ہیں، جھگڑ رہے ہیں۔ جھگڑا ہوتے ہوئے ایک سب پر غالب آ جائے اور باقی سب مغلوب ہو جائیں تو کہا جاتا ہے کہ فلاں غالب آ گیا۔ اللہ تعالیٰ کے عرش پر غلبے کا کون خواہش مند تھا؟ نعوذ باللہ، کوئی اللہ تعالیٰ کا مقابل تھا؟ کوئی مخالف تھا، کوئی حریف تھا؟ کہ اس عرش کو حاصل کرنے میں جھگڑا کر رہا ہو۔ اللہ تعالیٰ کا معارض اور مخالف ہو کہ اللہ تعالیٰ نے اسے مات دے کر غلبہ حاصل کر لیا، بالکل نہیں۔ اور فلاں غالب آ گیا۔ یہ جملہ تبھی کہا جاتا ہے جب اس چیز کے حصول میں کئی لوگ کوشاں ہوں۔ اور یہ دونوں باتیں اللہ رب العزت کی توہین ہیں۔ تو ایک ایسی تاویل جو پروردگار کی توہین پر منتج ہو، وہ تاویل نہیں ہے، وہ تحریف معنوی ہے۔

اسماء و صفات پر کیسا ایمان ہو؟

ہم اہل الحدیث کا عقیدہ ان تاویلات سے پاک ہے۔ اور یہ بات یاد رکھو! اگر جہیہ اور معتزلہ نے اللہ کی صفات کا انکار کیا تو تاویل کا یہ راستہ بھی انکار ہی ہے۔ ان لوگوں نے بظاہر مانا ضرور لیکن جو معنی ان صفات کا کیا چونکہ وہ معنی بتا ہی نہیں، پھر وہ انکار ہی ہوگا۔ ماننا کب قابل قبول ہوگا؟ جب بالکل اللہ تعالیٰ کی منشا اور مراد کے مطابق مانا جائے۔ امام شافعی رحمۃ اللہ علیہ کا قول ہے:

((نُؤْمِنُ بِاللَّهِ وَ مَا جَاءَ مِنَ اللَّهِ عَلَىٰ مَرَادِ اللَّهِ

وَنُؤْمِنُ بِرَسُولِ اللَّهِ وَمَا جَاءَ مِنْ رَسُولِ اللَّهِ عَلَيَّ
مُرَادِ رَسُولِ اللَّهِ))

ہمارا اللہ پر ایمان ہے۔ اللہ تعالیٰ کی طرف سے جو کچھ آیا، جو پیغام پہنچا اس پر بھی اللہ تعالیٰ کی مراد کے مطابق ایمان ہے۔ رسول اللہ ﷺ پر بھی ایمان ہے اور پیغمبر ﷺ کی طرف سے جو کچھ آیا، اس پر بھی ایمان ہے رسول اللہ ﷺ کی مراد کے مطابق۔ اس کی مثال یوں سمجھیں کہ عیسائی سیدنا عیسیٰ ﷺ کو مانتے ہیں، ماننا چاہیے وہ اللہ کے رسول ہیں۔ مگر وہ اپنی مراد کے مطابق مانتے ہیں۔ وہ کہتے ہیں کہ عیسیٰ ﷺ نعوذ باللہ اللہ کے بیٹے ہیں۔ انھوں نے عیسیٰ ﷺ کو ماننا ضرور مگر مراد اللہ کی نہیں، اپنی مراد کے مطابق۔ تو یہ ماننا معتبر ہوگا؟ قابل قبول ہوگا؟ نہیں۔ ان کا یہ ماننا قابل قبول نہیں ہے۔ عزیر ﷺ کو یہودی مانتے ہیں۔ کس طرح؟ اپنی مراد کے مطابق۔ وہ کہتے ہیں: عزیر اللہ کا بیٹا ہے۔ عزیر ﷺ کو ضرور انھوں نے مانا مگر مراد اللہ کی نہیں، مراد اپنی ہے۔ تو کیا ہم کہہ سکتے ہیں کہ یہ یہودی عزیر ﷺ کو مانتے ہیں۔ جس عزیر کو وہ اللہ کا بیٹا قرار دے کر مانتے ہیں، وہ اللہ کا بیٹا ہے ہی نہیں۔ تو ان کا یہ ایمان کیسے قابل قبول ہوگا۔ میرے سامنے یہ لو ہے کا مائیک ہے۔ میں کہوں: میں اس کو مانتا ہوں لیکن لکڑی کا ہے۔ لکڑی کا تو ہے ہی نہیں۔ تو میں نے اس مائیک کو مانا؟ نہیں۔ جو اس کی صفت میں نے خود قائم کر لی وہ صفت اس کے اندر ہے ہی نہیں۔ تو پھر اشاعرہ اور ماترید یہ کا جو موقف ہے جس کو وہ ماننا کہتے ہیں بصورت تاویل، چونکہ وہ اللہ اور اس کے رسول کی مراد کے خلاف ہے،

لہذا وہ ماننا معتبر نہیں ہے، یہ قابل قبول نہیں ہے۔

خلاصہ کلام یہ ہے: ہم اہل الحدیث کا عقیدہ اللہ رب العزت کے اسماء و صفات کے بارے میں دو ستونوں پر قائم ہے: ((إِثْبَاتٌ بِلَا تَشْبِيهِ وَ تَنْزِيهِ بِلَا تَعْطِيلٍ)) اللہ رب العزت کی تمام صفات کمال جو کتاب و سنت میں ثابت ہیں، ہمارا ان پر ایمان ہے اور وہ بلا تشبیہ ہیں۔ کسی صفت میں خالق اپنی مخلوق کے مشابہ نہیں ہے۔ اور نہ کوئی مخلوق خالق کے مشابہ ہے۔ ہاں، اگر لفظی اشتراک ہے تو لفظی اشتراک صرف ہمارے فہم کے لیے ہے تاکہ ہم سمجھ جائیں۔ وہاں یہ کہا جائے گا کہ یہ لفظ اللہ کے لیے بھی ثابت ہے ہمارے لیے بھی۔ اللہ کے لیے کیسے؟ جیسے اللہ کے لائق ہے۔ ہمارے لیے کیسے؟ جیسے ہمارے لائق ہے۔ جیسے: ﴿وَ كَانَ اللَّهُ سَمِيعًا بَصِيرًا﴾^① اللہ سمیع اور بصیر ہے۔ انسانوں کے بارے میں بھی ہے: ﴿فَجَعَلْنَاهُ سَمِيعًا بَصِيرًا﴾^② کہ ہم نے انسانوں کو بھی سمیع اور بصیر بنایا۔ یہ لفظی اشتراک ہے۔ سمیع کا لفظ اللہ تعالیٰ کے لیے بھی ہے اور بندوں کے لیے بھی۔ اللہ سمیع ہے، سنتا ہے، کیسے؟ جیسے اس کے لائق ہے۔ کیا اس کا سننا ہمارے جیسا ہے؟ نہیں۔ کیوں؟ اس لیے کہ ﴿لَيْسَ كَمِثْلِهِ شَيْءٌ﴾^③ اس جیسی کوئی چیز نہیں۔ ہمارا صفت سمیع پر ایمان ہے۔ جیسا اس کے لائق ہے ویسا وہ سنتا ہے۔ اور اس کا سننا ایسا ہے کہ پہاڑ کی تہ میں کوئی چیونٹی چل رہی ہو، اللہ تعالیٰ اس

① النساء: 134/4.

② الشوری: 11/42.

③ الدھر: 2/76.

چیونٹی کے چلنے کی آواز کو عرش معلیٰ پر سنتا ہے۔ کیا ہمارا سننا ایسا ہے؟ یہ صرف لفظی اشتراک ہے ہمیں سمجھانے کے لیے تاکہ صفت سمع کو ہم سمجھ سکیں۔ باقی اللہ کا سننا جیسا اللہ کے لائق ہے۔ اور صفات باری تعالیٰ کے بارے میں ہمارا عقیدہ توقیف پر قائم ہے۔ جو خبر اللہ تعالیٰ کی طرف سے آئے گی اس پر ایمان لاتے جاؤ۔ اور جو خبر اللہ کی طرف سے نہیں اس پر خاموش رہو۔ آگے صفت بصیر، اللہ دیکھتا بھی ہے۔ سنتا بھی ہے اور دیکھتا بھی ہے۔ لیکن سمع اور بصر میں ایک فرق ہے۔ بصیر کے بارے میں وضاحت موجود ہے کہ اللہ تعالیٰ آنکھوں سے دیکھتا ہے لیکن سمع کے بارے میں صراحت موجود نہیں ہے کہ اللہ تعالیٰ کانوں سے سنتا ہے۔ اب یہ سارا مسئلہ توقیف پر قائم ہے۔ اللہ تعالیٰ آنکھوں سے دیکھتا ہے، اس کا دیکھنا کیسا ہے؟ ہمیں معلوم نہیں۔ اس کی آنکھیں کیسی ہیں؟ ہمیں معلوم نہیں۔ جیسے اس کے لائق ہے ویسی ہیں۔ کیونکہ اس کی ہر صفت، صفت کمال ہے۔ کیا ہم جیسی ہیں؟ ہم جیسی نہیں ہیں کیونکہ وہ ذات تشبیہ سے پاک ہے۔ صفت سمع کے بارے میں یہ نہیں کہا جائے گا، کیونکہ کتاب و سنت میں کہیں موجود نہیں ہے کہ اللہ تعالیٰ کس طرح سنتا ہے، اس کے کانوں کا ذکر نہیں ہے۔ اور نہ ہم یہ کہہ سکتے ہیں کہ اللہ کانوں سے سنتا ہے، نہ یہ کہہ سکتے ہیں کہ وہ بغیر کانوں کے سنتا ہے۔ کیونکہ نہ کانوں کا اثبات ہے نہ ان کی نفی ہے۔ جو چیز ثابت ہے، اس کو مان لو اور جو چیز ثابت نہیں ہے، اس پر خاموش رہو۔ بصر میں عین (آنکھیں) ثابت ہے، اس کو مان لو اور سمع میں اذن (کان) ثابت نہیں ہے، اس پر خاموشی اختیار کر لو۔ اللہ تعالیٰ سنتا ہے۔ اس کا سننا

کمال ہے، اس میں کوئی نقص نہیں ہے۔ ہر صفت پر یہی قاعدہ لاگو ہوگا: ((إِثْبَاتٌ بِلَا تَشْبِيهِ وَ تَنْزِيهٌ بِلَا تَعْطِيلٍ)) دوسرے یہ کہ وہ صفات نقص سے پاک ہے اور اس کا پاک ہونا تعطیل کے بغیر ہے۔ ہم جہمیہ اور معتزلہ کی طرح اس کی پاکی بیان نہیں کرتے کہ اس کی صفات ثابتہ کا بھی انکار کر دیں۔ نہیں، ہمارے اثبات میں یہ عقیدہ کارفرما ہے کہ اس کا اثبات تشبیہ سے پاک ہے اور تنزیہ میں یہ عقیدہ کارفرما ہے کہ اس کی تنزیہ تعطیل سے پاک ہے۔

اسماء و صفات کی معرفت کی برکات

میرے دوستو اور بھائیو! ان دو بنیادوں کے ساتھ اسماء و صفات کی توحید کو سمجھو۔ آج جو علم مفقود ہوتا جا رہا ہے، اتنی اس کی قدر نہیں، اتنی اس کی معرفت نہیں۔ ہم نے قدرے تفصیل سے کچھ قواعد آپ کے سامنے رکھے ہیں تاکہ اس علم سے آپ کا تعلق ہو۔ اس تعلق کا فائدہ کیا ہے؟ فوائد میں بڑی طویل گفتگو ہو سکتی ہے لیکن وقت نہیں۔ صرف ایک مثال آپ کو دیتا ہوں کہ توحید اسماء و صفات کی صحیح معرفت کس قدر مفید، باعث برکت اور رحمت ہے اور کس قدر اجر کا باعث ہے۔ قرآن پاک کی چھوٹی سی سورت ہے، سورہ اخلاص۔ اس کو سورہ توحید بھی کہتے ہیں۔ یہ اللہ کی توحید کی سورت ہے۔ اس کے بڑے فضائل ہیں۔ ابوسعید خدری رضی اللہ عنہ کی روایت سے ایک حدیث صحیح بخاری میں ہے۔ ایک شخص اپنے پڑوسی کی شکایت لے کر حاضر ہوا کہ رات میرے پڑوسی قتادہ بن نعمان نے تہجد پڑھی اور ان کی قراءت کی آواز میرے گھر میں آرہی تھی۔ میں نے دیکھا کہ تہجد میں ان

کا قیام بڑا لمبا ہوتا تھا اور پورے قیام میں سورۃ فاتحہ کے بعد صرف ﴿قُلْ هُوَ اللَّهُ أَحَدٌ﴾ پڑھتے رہے۔ اور کچھ نہیں پڑھا۔ حالانکہ حافظ قرآن ہیں لیکن پوری تہجد کی نماز کے ہر قیام میں بار بار سورۃ اخلاص پڑھ رہے ہیں۔ وہ شخص ان کے اس عمل کو چھوٹا سمجھ رہا تھا۔ پیغمبر ﷺ نے فرمایا کہ تمہیں معلوم نہیں ہے کہ سورۃ اخلاص ایک تہائی قرآن کے برابر ہے۔^① یہ چھوٹی سی سورت ایک تہائی قرآن کے برابر ہے۔ دوسری حدیث، رسول اللہ ﷺ نے اپنے دور میں ایک سریہ (چھوٹا فوجی دستہ) بھیجا، ایک صحابی کو اس کا امیر بنا دیا۔ وہ صحابی اس مشن سے کامیاب لوٹا، لشکر واپس لوٹ آیا تو پیغمبر ﷺ نے اپنے ایک صحابی سے اس امیر کی رپورٹ مانگی کہ وہ کیسا امیر تھا، کس طرح قیادت کی۔ صحابی نے کہا کہ بہترین امیر، حتیٰ کہ مشن کامیاب ہو گیا، مگر ایک چیز ہم نے نئی دیکھی کہ دوران سفر اس نے جب بھی جماعت کرائی تو نماز کی ہر رکعت میں قراءت کا اختتام سورۃ اخلاص سے کیا۔ یہ ہم نے ایک نئی چیز دیکھی۔ فرمایا: پوچھو اس نے ایسا کیوں کیا؟ پوچھا گیا۔ اس نے کہا: ((لِأَنَّهَا صِفَةُ الرَّحْمَنِ)) اس لیے کہ یہ سورت اللہ رب العزت کی صفات پر مشتمل ہے اس لیے مجھے اس کا پڑھنا اچھا لگتا ہے۔ یہ محبت کی وجہ ہے کہ یہ اللہ تعالیٰ کی صفات پر مشتمل ہے۔ تو رسول اللہ ﷺ سے دو قسم کے جملے منقول ہیں۔ ایک یہ کہ آپ ﷺ نے فرمایا: ((أَنَّ اللَّهَ يُحِبُّهُ))^② اس نے اس سورت سے محبت کی، اسے بتا دو کہ وہ اللہ تعالیٰ کا محبوب بن چکا ہے۔ دوسرا جملہ یہ منقول ہے: ((حُبُّكَ

② صحیح البخاری: 7375.

① صحیح البخاری: 7374.

إِيَّاهَا أَدْخَلَكَ الْجَنَّةَ)) کہ اس سورت کی محبت نے تمہیں جنت میں داخل کر دیا ہے۔^① اس کی فضیلت میں احادیث بے شمار ہیں۔ تبھی تو پیغمبر ﷺ اکثر پڑھا کرتے تھے، ہر نماز کے بعد پڑھا کرتے۔ مغرب کے بعد تین بار پڑھتے۔ فجر کے بعد تین بار پڑھتے۔ صبح و شام کے اذکار میں اس سورت کی تلاوت کرتے۔ امام ابن قیم رحمہ اللہ نے یہ نکتہ بیان کیا کہ پیغمبر ﷺ اپنے دن کا آغاز بھی سورۃ اخلاص سے کرتے اور دن کے کاموں کا اختتام بھی سورۃ اخلاص سے کرتے۔ چنانچہ فجر کی دو سنتوں میں پیغمبر ﷺ دوسری رکعت میں سورۃ اخلاص پڑھا کرتے۔^② اور فجر کی سنتیں یہ دن کا آغاز ہیں۔ اور وترات کی آخری نماز ہے۔ اور وتر کی تیسری رکعت میں پیغمبر ﷺ سورۃ اخلاص پڑھا کرتے تھے،^③ یعنی دن کا آغاز بھی سورۃ اخلاص کے ساتھ اور دن کا اختتام بھی سورۃ اخلاص کے ساتھ۔ اب سوال یہ ہے کہ اتنی فضیلت کیوں؟ ﴿قُلْ هُوَ اللَّهُ أَحَدٌ﴾ کلام الرحمن ہے۔ یہ بات معلوم ہے۔ ﴿تَبَّتْ يَدَا أَبِي لَهَبٍ وَتَبَّ﴾ بھی کلام الرحمن ہے۔ یہ بات معلوم ہے۔ یہ چھوٹی سی سورت ایک تہائی قرآن کے برابر ہے۔^④ سورۃ بقرہ ڈھائی پاروں کی سورت ایک تہائی قرآن کے برابر نہیں ہے۔ وہ بھی اللہ کا کلام ہے، یہ بھی اللہ کا کلام ہے۔ اللہ تعالیٰ کے کلام کی جو عمومی فضیلت ہے وہ حدیث میں موجود ہے کہ

① صحیح البخاری: 774 م.

② صحیح مسلم: 726.

③ سنن النسائي: 1732.

④ صحیح البخاری: 5013، و صحیح مسلم: 811.

ایک حرف کی دس نیکیاں ملتی ہیں، لیکن سورۃ اخلاص کو یہ فضیلت کیوں حاصل ہے؟ کلام الرحمن وہ بھی ہے اور یہ بھی ہے۔ اس لحاظ سے دونوں کی فضیلت برابر ہے۔ ہر حرف کی دس نیکیاں۔ لیکن کچھ کلام ایسے ہیں جس کا مضمون دوسرے کلام سے اعلیٰ اور افضل ہے، چنانچہ سورۃ اخلاص کا جو مضمون ہے وہ ﴿تَبَّتْ يَدَا اٰمِيْنٍ لَّهَبٍ وَّ تَبَّتْ﴾ سے افضل اور اعلیٰ ہے۔ سورۃ اخلاص میں اللہ تعالیٰ کی توحید کا ذکر ہے۔

سورۃ اخلاص سے متعلق ایک اہم نکتہ

اور خاص طور پر جو میں سمجھا ہوں واللہ اعلم، اس سورت کی فضیلت کہ یہ ایک سورت ایک تہائی قرآن کے برابر ہے، اس لیے کہ اس میں اللہ تعالیٰ کی دو صفات ایسی ہیں جو پورے قرآن میں کہیں مذکور نہیں ہیں۔ ایک احد اور دوسری صمد۔ احد اور صمد، یہ دو صفات پورے قرآن میں کہیں مذکور نہیں ہیں۔ ہو سکتا ہے سورۃ اخلاص کے اس اجر کی اساس یہی ہو۔ وجہ کیا ہے؟ اس لیے کہ احد اور صمد یہ دو وہ خوبیاں اور صفات ہیں جن کا اطلاق اللہ تعالیٰ کی تمام صفات پر ہوتا ہے۔ ان دو صفات کا اجراء اللہ تعالیٰ کی تمام صفت پر ہوتا ہے۔ احد کا معنی اللہ ایک ہے۔ اللہ تعالیٰ کی سب سے بڑی صفت یہ ہے کہ وہ ایک ہے۔ یہ سب سے اہم اللہ رب العزت کی صفت ہے کہ وہ ایک ہے۔

اللہ تعالیٰ کا حسن ادب

اس لیے ہم کہتے ہیں کہ اللہ تعالیٰ کے ساتھ جو حسن ادب ہے وہ اس کی وحدانیت میں ہے، اس کے ایک ہونے میں ہے۔ لہذا اس ادب میں جملے بھی ہمیں

ایسے استعمال کرنے چاہئیں جن میں توحید کی خوشبو ہو، مثلاً: بعض لوگ کہتے ہیں: اللہ فرماتے ہیں۔ اللہ یوں کہتے ہیں۔ اور کہتے ہیں کہ یہ ادب ہے۔ یہ ادب نہیں ہے۔ اللہ کا ادب جمع کے صیغے میں نہیں ہے۔ کیونکہ جمع کا صیغہ تعدد کا وہم پیدا کرتا ہے۔ اس کا ادب واحد کے صیغے میں ہے، اللہ فرماتا ہے۔ اللہ یوں کرتا ہے۔ اللہ نزول فرماتا ہے۔ واحد کے صیغے میں۔ کیونکہ جمع کے صیغے میں تعدد کی آمیزش ہے اور واحد کا صیغہ توحید میں صریح ہے۔ تو ایسا صیغہ اللہ کا ادب ہے جو توحید میں صریح ہو۔ احد اللہ تعالیٰ کی وہ صفت ہے جس کا اطلاق ساری صفات پر ہوتا ہے، مثلاً: صفت الرحیم، یعنی یہ اللہ تعالیٰ کی صفات کو سمجھنے کا طریقہ اور اس کی صفات پر ایمان لانے کا ادب ہے۔ اللہ تعالیٰ کی صفت رحیم، صفت رحمت، اس کو ہم احد کے ساتھ کیسے مانیں؟ کہ اللہ رحمان ہے اور رحمن ہونے میں احد ہے، اس کا کوئی شریک نہیں۔ اللہ رحیم ہے اور رحیم ہونے میں احد ہے، اس کا کوئی شریک نہیں۔ اللہ سمیع ہے اور سمیع ہونے میں احد ہے، اس کا کوئی شریک نہیں۔ اللہ بصیر ہے اور بصیر ہونے میں احد ہے، اس کا کوئی شریک نہیں۔ اسی طرح تمام صفات پر صفت احد کا اطلاق ہوتا ہے۔ اور یہ صفات کو ماننے کا طریقہ ہے۔ اور صفات پر ایمان لانے کا ادب ہے۔ صد بھی اسی طرح ہے۔ صد کے کئی معانی ہیں۔ ایک معنی جو عبد اللہ بن عباس رضی اللہ عنہما سے مروی ہے وہ یہ ہے کہ اللہ تعالیٰ اپنے کمال میں کامل ہے۔^۱ کوئی نقص نہیں ہے۔ اور یہ صفت بھی ساری صفات پر قائم ہے۔ اللہ رحمن ہے اور رحمن

① تفسیر ابن کثیر، الإخلاص 112/2.

ہونے میں کامل ہے۔ کیونکہ وہ صمد ہے۔ اللہ رحیم ہے اور رحیم ہونے میں کامل ہے، کوئی نقص نہیں ہے کیونکہ وہ صمد ہے۔

((السَّيِّدُ الَّذِي قَدْ كَمُلَ فِي سُؤْدَدِهِ، وَالشَّرِيفُ الَّذِي قَدْ كَمُلَ فِي شَرَفِهِ، وَالْعَظِيمُ الَّذِي قَدْ كَمُلَ فِي عَظَمَتِهِ، وَالْحَلِيمُ الَّذِي قَدْ كَمُلَ فِي حِلْمِهِ، وَالْعَلِيمُ الَّذِي قَدْ كَمُلَ فِي عِلْمِهِ، وَالْحَكِيمُ الَّذِي قَدْ كَمُلَ فِي حِكْمَتِهِ))

یعنی اس صفت کا ساری صفات پر اجراء۔ اللہ حی ہے اور حی ہونے میں کامل ہے، کوئی نقص نہیں ہے۔ اللہ قیوم ہے، قیوم ہونے میں کامل ہے اور کوئی نقص نہیں ہے۔ یہ صفت صمد ہے۔ تو اس سورت میں واللہ اعلم، یہ بات سمجھ میں آرہی ہے، اتنی فضیلت کیوں ہے؟ اس کو یہ خصوصیت کیوں حاصل ہے؟ ایک لائن کی سورت ایک تہائی قرآن کے برابر ہے۔ اس لیے کہ اس کا تعلق صفات الرحمن سے ہے اور اس سورت میں دو صفات ایسی ہیں جو کہیں مذکور نہیں اور وہ اتنی جامع ہیں کہ تمام صفات پر ان دو صفات کا اجرا اور اطلاق ہوتا ہے۔ اب ایک شخص سورۃ اخلاص پڑھتا ہے اور اسے ان معنوی گہرائیوں کا علم نہیں ہے، اس کا یہ پڑھنا اللہ تعالیٰ کے ہاں معتبر ہے یا نہیں ہے، ہم کچھ نہیں کہتے۔ لیکن ایک شخص سورت پڑھتا ہے اور اسے احد اور صمد ان دونوں صفات کی معنوی گہرائیوں کا علم ہے کہ احد کیا ہے؟ صمد کیا ہے؟ یہ دو صفات کتنی جامع ہیں اور کس طرح ساری صفات ان دو صفات پر قائم ہیں جب

یہ سب کچھ سوچ کر اور علم کے ساتھ، یقین اور معرفت کے ساتھ اس سورت کو پڑھے گا تو کس قدر وہ اللہ تعالیٰ کی محبت، اس کی رحمت اور اس کے فضل کو حاصل کر لے گا۔

معرفتِ الہی کی اہمیت

اور میں آپ کو بتا دوں کہ توحید معرفت عبادت پر بھاری ہے۔ یہ ممکن ہے کہ بیسیوں سال کی عبادت سے توحید معرفت بڑھ جائے۔ توحید معرفت کیا ہے؟ اللہ کی پہچان۔ اللہ کو پہچانو! اللہ تعالیٰ اپنے آپ کی پہچان کرانا چاہتا ہے۔

﴿اللَّهُ الَّذِي خَلَقَ سَبْعَ سَمَاوَاتٍ وَمِنَ الْأَرْضِ مِثْلَهُنَّ يَتَنَزَّلُ الْأَمْرُ بَيْنَهُنَّ لِتَعْلَمُوا أَنَّ اللَّهَ عَلَىٰ كُلِّ شَيْءٍ قَدِيرٌ وَأَنَّ اللَّهَ قَدْ أَحَاطَ بِكُلِّ شَيْءٍ عِلْمًا﴾^۱

﴿لِتَعْلَمُوا﴾ تاکہ تم کو علم حاصل ہو، تم جان لو۔ اللہ فرما رہا ہے کہ ہم نے سات آسمان بنائے، زمینیں بھی اتنی ہیں۔ آسمانوں اور زمینوں کے مابین اللہ کا امر نازل ہوتا ہے، اس کا حکم اترتا ہے۔ ہم اپنی صفات کا تعارف کیوں کر رہے ہیں؟ اپنا خالق ہونا اور مدبر ہونا، یہ تعارف کیوں پیش کر رہے ہیں؟ تاکہ تم کو علم ہو جائے کہ اللہ ہر چیز پر قادر ہے اور اللہ تعالیٰ نے از روئے علم کے پوری کائنات کا احاطہ کیا ہوا ہے۔ یہ معرفت ہے۔ بعض اوقات یہ معرفت سیکڑوں سال کی عبادت پر بھاری پڑ سکتی ہے۔ تو یہ معرفت کیسے حاصل ہوگی؟ اللہ رب العزت کے اسماء اور

① الطلاق: 12/65

صفات کی توحید کے بغیر کیا یہ معرفت حاصل ہو سکتی ہے؟ اور معرفت اگر صحیح حاصل ہو تو یہ اللہ کا فضل و کرم ہے۔ ورنہ ایک معاشرہ اللہ رب العزت کے تعلق سے صحیح علم پر قائم نہیں ہے۔ جہاں یہ لوگ خالق کو مخلوق کے مشابہ قرار دیں، جہاں پر لوگ کتاب و سنت میں خالق کی بیان شدہ صفات کا انکار کر دیں اور بقول عبد اللہ بن مبارک رضی اللہ عنہ کے جہیہ اور معتزلہ کا مقصد یہ ہے کہ اللہ تعالیٰ کی صفات جو کتاب و سنت نے بیان کیں، ان کی نفی کر دیں، ان کا انکار کر دیں اور اپنی مرضی کا خدا کھڑا کر دیں۔ یہ ان کا مقصد ہے۔ جو الہ کی صفات قرآن اور حدیث میں ہیں ان کا انکار کر کے اپنی مرضی کا الہ کھڑا کر دیں، یہ ان کا مقصد ہے۔ تو جہاں کچھ لوگ، جو بہت تھوڑے ہیں، اللہ تعالیٰ کے اسماء و صفات کی صحیح معرفت حاصل کرتے ہیں، اس کے لیے کوشش کرتے ہیں، ان کا علم اس معرفت پر قائم ہے تو کتنے برگزیدہ لوگ ہیں۔ عبادت سے زیادہ اس معرفت کا اجر ہے۔ ابو بکر صدیق رضی اللہ عنہ، بقیہ صحابہ عبادت میں برابر تھے۔ نبی صلی اللہ علیہ وسلم کے پیچھے سب نماز پڑھتے تھے۔ رات کو سب تہجد پڑھتے تھے، روزے رکھتے تھے، عمل میں برابر ہیں لیکن ابو بکر صدیق رضی اللہ عنہ کیوں بن گئے؟ اس امت کے سب سے افضل کیوں بن گئے؟ عبادت میں ہو سکتا ہے کئی صحابی ان سے زیادہ ہوں لیکن، اصل چیز معرفت ہے۔ اس علم اور معرفت میں ان کا کوئی مقابل اور ثانی نہیں ہے۔ تو اس لیے میں نے وضاحت سے کچھ یہ تفصیل عرض کر دی کہ اللہ رب العزت کی صفات کو پڑھو، سمجھو اور توحید کے علم کو حاصل کرو۔ یہ اسماء اور صفات توحید کی بنیاد ہیں، اور کوئی شخص یہ نہ سمجھے کہ میں اہل

الحدیث ہونے کے ناتے توحید میں کامل ہوں، نہیں۔ بحمد اللہ توحید کا فہم اساسی طور پر حاصل ہے لیکن ان گہرائیوں کے ساتھ اللہ رب العزت کی توحید کو پہچانو اور پڑھو۔ اس کا علم حاصل کرو۔ یہ معرفت بڑی برگزیدہ ہے۔ اور یہ علم اللہ کے قرب کا باعث بنے گا۔ ہر علم اپنے معلوم کے ساتھ معتبر ہے۔ کوئی علم افضل ہے، کوئی اعلیٰ، کوئی گھٹیا۔ اور ہر علم کی شان اس کے معلوم کے ساتھ ہے۔ ایک شخص کا علم جوتے جوڑنا تو اس کے علم کا معلوم جوتا ہے۔ ایک شخص ہے اس کا علم ایٹم بم ہے تو اس کے علم کا معلوم ایٹم بم ہے۔ اور یہ جو علم ہے اسماء و صفات کا، اس علم کا معلوم اللہ رب العزت ہے۔ تو کوئی علم اس کا مقابلہ کر سکتا ہے؟ اس لیے اس علم کو حاصل کرو، اس علم کے معلوم کو پہچانو۔

ایک بودے اعتراض کا ازالہ

یہ ہم درویشوں کی دعوت ہے، اللہ تک رسائی۔ لوگ تو آج ہمارا مذاق اڑاتے ہیں کہ چٹائیوں پر بیٹھنے والوں نے بس ایک ہی رٹ لگائی ہوئی ہے حلال و حرام اور توحید اور توحید۔ ہاں لوگ مذاق کرتے ہیں۔ دنیا چاند پر پہنچ گئی اور مرخ تک رسائی حاصل کرنے کے پروگرام ہیں، چاند پر جھنڈے گاڑ چکے ہیں اور مرخ تک گاڑنے جا رہے ہیں اور یہ لوگ ابھی تک توحید اور حلال و حرام، استنجا اور وضو کے مسائل میں الجھے ہوئے ہیں۔ ہم سمجھتے ہیں کہ جو لوگ یہ باتیں کرتے ہیں وہ ذہنی طور پر پسماندہ اور قلاش ہیں۔ ایسے لوگوں پر رحم اور ترس کھانا چاہیے۔ جو چاند پر جانا چاہتے ہیں اور جا چکے ہیں اور مرخ تک رسائی حاصل کرنا چاہتے ہیں، تحقیقات

ہو رہی ہیں۔ اس کو ترقی کہا جا رہا ہے۔ ہاں! ہم درویشوں کے نزدیک یہ سارے کام فضول اور عبث ہیں۔ ٹھیک ہے چاند بہت اوپر ہے، مرتخ اس سے اوپر ہے لیکن سب سے اوپر ہمارا پروردگار ہے۔ ہمارے علم کی رسائی چاند تک نہیں ہے، مرتخ تک نہیں ہے، یہ علم کوتاہ ہے۔ ہمارے علم کی رسائی ہمارے پروردگار تک ہے۔ کوئی ہے اس کا مقابل؟ کھڑا کرے کوئی اس کا مقابل۔ یہاں مذاق کرنے والوں کا سارا علم دھرا کا دھرا رہ جائے گا۔ صور پھونکا جائے گا سارے کمپیوٹر، ساری ترقیاں، یہ ساری رصدگاہیں مٹی کا ڈھیر بن جائیں گی اور ایک ہی چیز باقی رہ جائے گی: ﴿وَقِفُّهُمْ إِنَّهُمْ قَسَّوْا لَوْ﴾^۱ اللہ پکارے گا: سب کو روک لو، میں نے سب سے سوال کرنے ہیں۔ پھر وہ سوال چاند کے بارے میں نہیں ہوگا، مرتخ کے بارے میں نہیں ہوگا، کمپیوٹر کے بارے میں نہیں ہوگا، وہ سوال پروردگار کی توحید کے بارے میں ہوگا اور اللہ کے پیغمبر ﷺ کی سنت کے اتباع کے بارے میں ہوگا۔ پھر بتاؤ! ترس کھائے جانے کے قابل کون ہے؟ تمہارے علم کا معلوم کیا ہے؟ اور ہمارے علم کا معلوم کیا ہے؟ ہمارے علم کا معلوم ہمارا پروردگار ہے۔ اس کے اسماء ہیں، اس کی صفات ہیں۔ اور تمہارے علم کا معلوم ایک ایسا معلوم ہے جو دنیا تک محدود ہے۔ اس کی منفعتیں ہیں یا نہیں، ہم نہیں جانتے، لیکن اس کا کوئی فائدہ نہیں ہے۔ ہمارے نزدیک یہ ساری کوششیں عبث ہیں، بے کار ہیں۔ اس سے بہتر یہ ہے کہ ان چٹائیوں پر آؤ، اس علم کو حاصل کرو، اس علم کی بڑی شان اور

بڑے اونچے درجات ہیں۔

ایک فکری پہلو

یہاں جو دوسرا موضوع ہے وہ اس آخری کتاب میں امام بخاری رحمۃ اللہ علیہ کا باب ہے۔ جو قرآن کی ایک آیت پر قائم ہے: باب قولہ تعالیٰ: ﴿وَنَضَعُ الْمَوَازِينَ الْقِسْطَ لِيَوْمِ الْقِيَامَةِ﴾^① اللہ فرماتا ہے کہ ہم قیامت کے حساب کے لیے عدل کے ترازو قائم کریں گے، اللہ اکبر۔ اس کو ذرا آنکھیں بند کر کے سوچو کہ پروردگار کے سامنے پیش ہونا ہے، اللہ تعالیٰ پہلے ہم سے باتیں کرے گا اور ہماری زندگی اور خاص طور پر جوانی کے ایک ایک لمحے کا سوال کرے گا۔ پوچھ گچھ ہوگی۔ پھر حساب یہیں پر ختم نہیں ہوگا۔ سوالات کے بعد اللہ تعالیٰ آگے بڑھا دے گا کہ ہم نے تمہارے اعمال تو لے کے لیے عدل کا میزان قائم کیا ہے۔

عدل اور انصاف میں فرق

حساب کتاب کے دو مرحلے ہیں: ایک ہے اعمال کی گنتی جو اللہ تعالیٰ نے پوری طرح عدل کی حجت قائم کرنی ہے۔ ﴿مَلِكِ يَوْمِ الدِّينِ﴾^② یوم جزا کا مالک ہے، اس نے جزا اور سزا میں عدل قائم کرنا ہے، انصاف نہیں عدل۔ انصاف اور عدل میں فرق ہے۔ انصاف نِصْفٌ سے ماخوذ ہے۔ نِصْفٌ کا معنی آدھا ہے۔ انصاف کا معنی یہ ہوتا ہے کہ دو شخص ایک چیز کے بارے میں جھگڑ رہے ہیں۔ مثال کے طور پر ایک روٹی کے بارے میں۔ ایک کہہ رہا ہے روٹی میری ہے۔

② الفاتحة: 4/1.

① الانبياء: 47/21.

دوسرا کہتا ہے: میری ہے۔ فیصلہ کسی شخص کے پاس چلا جائے کہ یہ روٹی ہے اس کا فیصلہ کر دو؟ وہ کہے کہ تم اختلاف نہ کرو آدھی تمھاری، آدھی تمھاری۔ یہ انصاف ہے۔ آدھا آدھا دے دینا اور دونوں کو خوش کر دینا۔ اللہ تعالیٰ قیامت کے دن انصاف نہیں کرے گا کہ آدھا آدھا دے کر راضی کر دے۔ اسے ایک ایک نیکی کا اور ایک ایک گناہ کا علم ہے۔ اس نے عدل قائم کرنا ہے۔

عدل کی مختلف صورتیں

عدل کے دو مرحلے ہیں: ایک اعمال کی گنتی، دوسرا اعمال کا وزن۔ گنتی کی صورتیں بہت سی ہیں، مثلاً: ایک صورت یہ کہ اللہ تعالیٰ بندوں کے صحیفے کھول دے گا۔ فرشتوں نے تمھارے صحیفے تیار کر رکھے ہیں، تمھاری ایک ایک بات، ایک ایک عمل یہاں درج ہے۔ وہ صحیفے کھل جائیں گے۔ اعمال کی گنتی ہوگی۔ اللہ تعالیٰ زبانوں پر مہر لگا دے گا۔ بندے کے اعضاء بولیں گے۔ آنکھیں بول رہی ہیں، کان بول رہے ہیں۔ ہاتھ اور پاؤں بول رہے ہیں۔ یہ سب اعمال کی گواہی دیں گے۔ یہ بھی اعمال کی گنتی ہے۔ اللہ تعالیٰ زمین سے کہے گا: تو بول، سارے راز اگل دے، تو بندے کی راز دان ہے، بندے نے ساری زندگی تجھ پر گزاری ہے۔ ﴿يَوْمَئِذٍ تُحَدِّثُ أَخْبَارَهَا﴾^① زمین اپنی خبریں بیان کر دے گی۔ اعمال سامنے آرہے ہیں۔ ﴿كُلُّ نَفْسٍ مَّعَهَا سَائِقٌ وَشَهِيدٌ﴾^② ہر شخص آئے گا اور اس پر دو فرشتے مامور ہوں گے: ایک سائق اور ایک شہید۔ سائق کی ڈیوٹی کیا ہوگی؟ اس

① الزلزال: 4/99.

② ق: 21/50.

کو ہانکتا ہوا اللہ کے سامنے کھڑا کر دے گا اور شہید کی ڈیوٹی کیا ہوگی؟ جب وہ ہانکا جا رہا ہوگا تو اس کے اعمال کی گواہی دیتا ہوا آئے گا کہ یہ شخص جو پیش ہونے جا رہا ہے اس کے اعمال ایسے، اس کی کرتوتیں ایسی اور اس کا کردار ایسا تھا۔ گواہی دیتا ہوا آئے گا۔ یہ سارے کام پہلے مرحلے سے متعلق ہیں، یعنی اعمال کی گنتی۔ اب بندہ اللہ کے سامنے کھڑا ہوگا۔ نبی ﷺ کی حدیث ہے:

((لَا تَزُولُ قَدَمَا ابْنِ آدَمَ يَوْمَ الْقِيَامَةِ مِنْ عِنْدِ رَبِّهِ حَتَّى يُسْأَلَ عَنْ خَمْسٍ))

کسی بندے کے قدم اللہ تعالیٰ کی عدالت سے ایک بال کے برابر بھی نہ ہل سکیں گے جب تک اللہ تعالیٰ کے پانچ سوالوں کے جواب نہ دے دے۔ ایک پوری زندگی کے بارے میں کہہاں گزاری، دوسرا جوانی کے بارے میں کہہ جوائی کہاں بوسیدہ کی اور تیسرا مال کے بارے میں کہہاں سے کمایا۔ اور چوتھا بھی مال کے بارے میں کہہاں خرچ کیا۔ اور پانچواں علم کے بارے میں، اس علم کے برابر اپنا عمل پیش کرو۔^① یہ اعمال کی گنتی ہے۔ ان سب سے فارغ ہونے کے بعد یہ فرمان قائم ہے: ﴿وَنَضَعُ الْمَوَازِينَ الْقِسْطَ لِيَوْمِ الْقِيَامَةِ﴾^② ہم قیامت کے حساب کے لیے عدل کا میزان بھی قائم کریں گے۔ اب یہ حساب کی دوسری نوعیت ہے۔ پہلے اعمال کی گنتی ہو رہی ہے۔ نمازیں پوری ہیں یا نہیں، زکاۃ پوری ہے یا نہیں، حج ادا کیا یا نہیں، روزے پورے رکھے یا نہیں رکھے، گناہ کتنے کیے۔ یہ

② الأنبياء: 47/21

① جامع الترمذی: 2416

اعمال کی گنتی ہے۔

معیار اور مقدار دونوں چیک ہوں گے

اب نیا مرحلہ ان اعمال کو تو لا جا رہا ہے۔ کیونکہ کسی بھی چیز کے بارے میں دو بنیادیں ہوتی ہیں: ایک اس کی مقدار، دوسرا اس کا معیار۔ اگر مقدار میں کمی ہو تو وہ قابل قبول نہیں ہوتی۔ مقدار اگر پوری ہو اور معیار میں کمی ہو تو وہ بھی قابل قبول نہیں ہوتی۔ بعض پٹرول پمپوں پر لکھا ہوتا ہے کہ معیار اور مقدار کی ضمانت کے ساتھ، یعنی کاٹنا بھی پورا ہے اور معیار بھی درست ہے، اس میں کوئی ملاوٹ نہیں۔ اگر پٹرول کا کاٹنا غلط ہو، آپ وہاں سے پٹرول لینا گوارا نہیں کریں گے۔ اور اگر کاٹنا درست ہو لیکن پٹرول میں ملاوٹ ہو تو آپ وہاں سے پٹرول لینا قبول نہیں کریں گے۔ اللہ تعالیٰ قیامت کے دن اعمال کے تعلق سے ان دونوں عیبوں کا حساب لے گا۔ پہلے مقدار کی کہ عمل کی مقدار پوری ہے یا نہیں۔ اس کے بعد عمل کا معیار چیک کرنے کے لیے اللہ تعالیٰ میزان قائم کر دے گا۔ اس کے دو پلڑے ہیں اور ایک اس کی زبان، یعنی اس کا کاٹنا جو وزن کو سیدھا کرے گا۔

عمل تولے جانے کی مختلف صورتیں

تولنے کا معنی کیا ہے؟ تولنے کا معنی یہ ہے کہ اللہ تعالیٰ اعمال کا معیار جاننا چاہتا ہے۔ کیونکہ دین اسلام میں صرف عمل کی گنتی کافی نہیں۔ بلکہ عمل کی قبولیت کے تعلق سے بہت سے معیار اور بہت سی کسوٹیاں ہیں جنہیں ملحوظ خاطر رکھنا ضروری ہے، مثلاً: ایک کسوٹی یہ ہے کہ اللہ تعالیٰ وہ عمل قبول کرے گا جو عمل اخلاص کے

ساتھ ہو، قرآن پاک کہتا ہے:

﴿وَمَا أُمْرُوًا إِلَّا لِيَعْبُدُوا اللَّهَ مُخْلِصِينَ لَهُ الدِّينَ﴾^۱

اور پیغمبر ﷺ کی حدیث ہے کہ

((إِنَّمَا الْأَعْمَالُ بِالنِّيَّاتِ وَإِنَّمَا لِكُلِّ امْرِئٍ مَّا نَوَى))^۲

سارے اعمال کی صحت اور قبولیت نیت پر ہے۔ تو ہر شخص کو اس کے عمل سے کیا ملے گا؟ جو وہ نیت کرے گا۔ عمل چھوٹا ہو، بڑا ہو اس کی نیت پر موقوف ہے۔ حدیث میں ہجرت کی مثال ہے۔ کوئی بندہ اللہ کے لیے ہجرت کرے، اس کو اس کا اجر ملے گا اور کوئی ہجرت کر رہا ہے دنیا کے لیے، اس کو کوئی ثواب اور کوئی اجر نہیں ملے گا، حالانکہ عمل برابر ہے۔ دونوں نے گھر کو چھوڑا اور وطن کو چھوڑا، ایک مخصوص مقام پر گئے، دونوں کا چلنا برابر ہے، چھوڑنا برابر ہے، وہاں پہنچنا برابر ہے، لیکن ایک کا عمل مقبول ہے اور ایک کا مردود۔ جس کا مقبول ہے اس کا مقبول ہونا اس کی نیت کے اخلاص کی بنا پر ہے اور جس کا مردود ہے وہ اس لیے مردود ہے کہ وہ مخلص نہیں تھا، ریا کار تھا، دنیا دار تھا۔ حدیث میں مجاہد کی مثال آتی ہے۔

((رُبَّ قَتِيلٍ بَيْنَ الصَّفِّينِ اللَّهُ أَعْلَمُ بِنِيَّةٍ))^۳

ایک شخص مقتول ہو کر گر پڑا دو صفوں کے بیچ میں ایک اسلام کی صف، دوسری کفار کی صف۔ معنی یہ شخص صف اول کا مجاہد تھا۔ وہیں ڈٹ کر کھڑا رہا، بھاگا نہیں،

① البینة: 5/98.

② ضعیف الجامع: 1404.

③ صحیح البخاری: 1.

وہیں کھڑا رہا، لڑتا رہا حتیٰ کہ شہید ہو کر گر پڑا۔ نیکی بہت بڑی ہے۔ صف اول کا مجاہد تھا، وہیں گر گیا۔ فرمایا کہ ظاہری طور پر عمل تو بہت بڑا ہے لیکن ((وَاللّٰهُ اَعْلَمُ بِنِيَّةٍ)) اس کی نیت کا حال اللہ جانتا ہے۔ اس کا یہ سارا عمل اگر اخلاص پر قائم ہے تو اللہ قبول کرے گا، اخلاص پر قائم نہیں ہے اتنے بڑے عمل کی اللہ کے ہاں کوئی قیمت نہیں ہوگی۔ چنانچہ قیامت کے دن یہ میزان قائم ہوگا۔ اس میزان میں عمل کی گنتی کے بعد عمل کا معیار چیک کیا جائے گا۔ معیار کے لیے پہلی چیز اخلاص ہے۔

خلاف توقع فیصلہ

اخلاص اگر موجود ہے تو میزان اس عمل کو تولے گا، اس کا وزن ہوگا۔ اخلاص اگر مفقود ہے تو میزان اس عمل کو وزن کے قابل نہیں سمجھے گا۔ وہ عمل مسترد ہے۔ اللہ پاک کا فرمان:

﴿وَبَدَا لَهُمْ مِنَ اللَّهِ مَا لَمْ يَكُونُوا يَحْتَسِبُونَ﴾¹

کچھ لوگوں پر قیامت کے دن ایسے فیصلے ظاہر ہوں گے جس کی ان کو توقع نہیں ہوگی۔ وہ نیکیاں لا کر خوش ہوں گے۔ ان کے پاس نیکیوں کے ڈھیر ہیں، مگر چونکہ اخلاص نہیں تھا، میزان نے ایسا فیصلہ سنا دیا کہ ان کے سارے عمل جو ریاکاری پر قائم تھے مسترد ہو گئے۔ انھیں کسی وزن کے قابل قرار نہیں دیا جائے گا۔ یہ پہلا معیار ہے۔ پہلا مرحلہ اخلاص کا ہے تو کتنے لوگ یہاں کامیاب ہوں

گے۔ بہت سے لوگوں کا عمل یہاں مسترد ہو جائے گا۔

عمل کا معیار اتباع سنت

اعمال کا معیار چیک کرنے کے لیے جو دوسرا نکتہ ہے وہ یہ ہے کہ اس کا یہ عمل ہمارے پیغمبر کی سنت کے مطابق ہے یا نہیں۔ اس کی نمازیں پیغمبر ﷺ کے طریقے اور سنت کے مطابق ہیں یا نہیں۔ اس نے حج تو کیا، اخلاص بھی ہے لیکن حج ہمارے پیغمبر کے طریقے کے مطابق ہے یا نہیں۔ یہ عمل کا معیار ہے۔ اور معیار ان دو چیزوں پر قائم ہے۔ ایک اخلاص کی حفاظت، دوسرا پیغمبر ﷺ کی سنت کی متابعت۔ بتائیے کتنے وہ لوگ ہیں جو یہاں کامیاب ہوں گے؟ گنتی پوری ہو سکتی ہے لیکن معیار کے حساب میں بہت سے لوگ ناکام ہو جائیں گے۔ کسی کا اخلاص موجود نہیں، اگر اخلاص ہے تو سنت کی اتباع موجود نہیں۔

اہل الحدیث کا امتیاز

لہذا ہماری اہل الحدیث کی یہ دعوت ہے کہ اللہ کے لیے ہر عمل کی ان دو بنیادوں کو سمجھیں۔ ایک اخلاص جو کہ توحید کا حصہ ہے۔ دوسرا پیغمبر ﷺ کی سنت کی اقتدا۔ یہ دعوت صرف ہماری ہے، باقی ساری جماعتیں اور سارے عوام کی دعوت کا جو انتہائی امر ہے وہ ان کے اپنے بزرگ ہیں، اپنے پیرومرشد ہیں، اپنے اپنے امام ہیں، اپنی اپنی برادریاں ہیں، اپنی اپنی قومیں ہیں لیکن یہ صرف جماعت اہل الحدیث کی خوبی ہے کہ ان کی دعوت اتباع رسول کی دعوت ہے۔

﴿يَا أَيُّهَا الَّذِينَ آمَنُوا أَطِيعُوا اللَّهَ وَ أَطِيعُوا الرَّسُولَ وَ لَا تَبْغُلُوا
أَعْمَالَكُمْ﴾^①

اے ایمان والو! اللہ اور اس کے رسول کی اطاعت کرو اور اپنے اعمال کو برباد نہ کرو۔ اور ہمارا یہ عقیدہ ہے کہ وزن اعمال حق ہے۔ وزن اعمال کی تیاری کر کے آئیے، قیامت کے ہر مرحلے کی تیاری، اس مرحلے کے جو تقاضے ہیں ان کو سامنے رکھتے ہوئے کیجیے۔

میزان میں بھاری اعمال

کچھ عمل ایسے خاص ہیں جو اللہ کے میزان کو بھاری کرنے والے ہیں، ان میں سرفہرست توحید ہے، جس کی دلیل آپ نے سن لی کہ ((أَشْهَدُ أَنْ لَا إِلَهَ إِلَّا اللَّهُ)) کی ایک پرچی گناہوں کے ننانوے دفاتر پر بھاری پڑ جائے گی۔ معنی توحید کا بڑا وزن ہے۔ اس کے اور بھی دلائل ہیں۔ نبی ﷺ کی حدیث کہ ((سُبْحَانَ اللَّهِ نِصْفُ الْمِيزَانِ وَالْحَمْدُ لِلَّهِ يَمْلُؤُهُ))^②

”سبحان اللہ آدھا میزان ہے اور الحمد للہ پورا میزان ہے۔“ اس کا معنی یہ کہ جو شخص پوری زندگی سبحان اللہ پڑھتا رہا، الحمد للہ پڑھتا رہا، خالی پڑھنا نہیں بلکہ سمجھ کر کہ سبحان اللہ کیا ہے؟ اور سبحان اللہ میں میرے پروردگار کی کون سی توحید ہے؟ الحمد للہ کیا ہے؟ الحمد للہ کس توحید پر قائم ہے؟ اس فہم کے ساتھ پڑھتا رہا اور پوری زندگی اس پر قائم رہا اور عامل رہا تو اس کا یہ عمل اتنا عظیم ہے کہ اس کا سبحان اللہ

② مسند أحمد: 365/5.

① محمد: 33/47.

پڑھنا اللہ تعالیٰ کے آدھے میزان کو بھر دے گا اور الحمد للہ پورے میزان کو بھر دے گا۔ جبکہ میزان کی صفت یہ ہے کہ اس کا ایک پلڑا اتنا بڑا ہے کہ اس میں ساتوں آسمان اور ساتوں زمینیں سما سکتی ہیں۔ فرشتوں نے میزان کو دیکھا اور کہا کہ ہماری صدیوں کی عبادت اس میزان کو نہیں بھر سکتی۔ یہ عقیدہ توحید کی عظمت ہے۔ مسند احمد میں پیغمبر ﷺ کی حدیث ہے:

((بَخِ بَخٍ لِحَمْسٍ مَا أَثْقَلُهُنَّ فِي الْمِيزَانِ))

پانچ چیزیں، کیا کہنا ان کا! وہ پانچ چیزیں اللہ کے میزان میں کتنی بھاری ہوں گی۔ وہ پانچ چیزیں کون سی؟ ایک سبحان اللہ، دوسری الحمد للہ، تیسری لا الہ الا اللہ، چوتھی اللہ اکبر اور پانچویں کسی شخص کا بیٹا فوت ہو جائے اور وہ صبر کر لے، اس کا صبر اللہ کے میزان میں بہت بھاری ہوگا۔^① تو سبحان اللہ، الحمد للہ، لا الہ الا اللہ، اللہ اکبر سب اللہ کی توحید کے کلمات ہیں۔ اس کا معنی اللہ کے میزان کو بھرنے والی جتنی بھی چیزیں، یعنی عمل ہیں ان میں سرفہرست توحید باری تعالیٰ ہے۔ اور پیغمبر ﷺ کی ایک حدیث ہے:

((خَصَلْتَانِ هُمَا أَخْفُ عَلَى الظَّهْرِ وَأَثْقَلُ فِي الْمِيزَانِ))

دو خوبیاں پشت پر ہلکی ہیں اور اللہ کے میزان میں بھاری ہوں گی۔ کون کون سی؟ فرمایا کہ ایک خصلت ((طُولُ الصَّمْتِ)) لمبی خاموشی کہ ایک انسان زیادہ خاموش رہے، کم بولے، اپنے آپ کو عادی بنالے کم بولنے کا۔ اس کی یہ

① مسند أحمد: 237/4.

خصلت عمل میں ہلکی ہے، کتنی ہلکی ہے۔ تکلیف بولنے میں ہے خاموش رہنے میں نہیں ہے۔ خاموش رہنا آسان ہے۔ لیکن یہ خاموشی اللہ کے میزان میں بہت بھاری ہوگی۔ اور دوسرا ((وَحُسْنُ الْخُلُقِ)) اچھے اخلاق۔^① ایک اور حدیث میں ارشاد گرامی ہے کہ

((مَا شَيْءٌ أَثْقَلَ فِي مِيزَانِ الْمُؤْمِنِ يَوْمَ الْقِيَامَةِ مِنْ خُلُقٍ حَسَنٍ))^②

اچھے خلق سے زیادہ بھاری مومن کے میزان میں کوئی چیز نہیں ہوگی۔

اصل وزن اتباع رسول کا

پیغمبر ﷺ کی اقتدا اور اتباع بھی اللہ کے میزان میں بھاری ہوگی۔ پیغمبر ﷺ کی دو حدیثیں سامنے رکھیں۔ اس سے بات واضح ہو جائے گی۔ ایک آپ کا ارشاد ((إِنَّهُ لَيَأْتِي الرَّجُلَ الْعَظِيمُ السَّمِينُ يَوْمَ الْقِيَامَةِ لَا يَزِنُ عِنْدَ اللَّهِ جَنَاحَ بَعُوضَةٍ))^③

اللہ کے میزان میں قیامت کے دن ایک بھاری بھر کم شخص کو لایا جائے گا، موٹا تازہ، لمبا اونچا، اس کو میزان میں رکھا جائے گا، تو لایا جائے گا، اس کا وزن ایک مچھر کے پر کے برابر بھی نہیں ہوگا۔ وزن سے خالی ہے۔ ایک دوسرے شخص کا ذکر ہے جس کا نام عبد اللہ بن مسعود رضی اللہ عنہ ہے۔ پیغمبر ﷺ کے صحابی ہیں۔ درخت پر

① شعب الإيمان للبيهقي: 4941، و مسند أبي يعلى: 53/6: 3298.

② جامع الترمذي: 2002.

③ صحيح البخاري: 4729، و صحيح مسلم: 2785.

مسعود بنی نضیرؓ کی یہ پتلی ٹانگیں دیکھ کر ہنسنے لگ گئے۔ لاغر تھے، کمزور تھے، دبلے اور نحیف تھے۔ لیکن بہادر تھے بزدل نہیں تھے۔ معرکہ بدر میں سردار قریش ابو جہل کے سینے پر سوار ہو کر اس کا سر کاٹا۔ شجاع اور بہادر لیکن لاغر قسم کے پتلے۔ صحابہ ٹانگیں دیکھ کر ہنس پڑے۔ رسول اللہ ﷺ نے ارشاد فرمایا: ((لَهُمَا أَثْقَلُ فِي الْمِيزَانِ مِنْ أَحَدٍ)) • عبداللہ کی دو ٹانگیں قیامت کے روز اللہ کے میزان میں احد پہاڑ سے بھاری ہوں گی۔ اب یہ میزان ایک ہی ہے۔ اس میں ایک بھاری بھر کم انسان کو تو لا گیا اور وزن چھبر کے پر کے برابر بھی نہیں۔ دو پتلی ٹانگوں کو رکھا جائے گا اور یہ دو ٹانگیں احد پہاڑ سے زیادہ بھاری ہیں۔ فرق کیا ہے ان دو حدیثوں میں؟ حالانکہ میزان تو بھاری چیز کو بھاری اور ہلکی چیز کو ہلکا ظاہر کرتا ہے۔ یہاں فرق کیا ہے؟ یہاں فرق ایک ہی ہے اور وہ ہے عبداللہ بن مسعود رضی اللہ عنہما کا۔ عبداللہ کون ہے؟ عمل میں، اتباع سنت میں، اٹھنے بیٹھنے میں، کھانے پینے میں، بولنے چالنے میں، چلنے پھرنے میں سب سے زیادہ پیغمبر ﷺ کے مشابہ عبداللہ بن مسعود رضی اللہ عنہما ہیں۔ یہ ہے وزن۔ تو وزن سنت رسول کا ہوگا۔ اس لیے قرآن نے جہاں اتباع پیغمبر کی دعوت دی کہ میرے پیغمبر کی اتباع کرو، تو اس کے بعد فوراً وزن اعمال کا ذکر کیا۔ اس میں یہ اشارہ اور تشبیہ ہے کہ اللہ کے میزان میں سنت کی اتباع بہت بھاری ہے۔ تو توحید و سنت کی دعوت ہمارے منہج کی خصوصیت ہے۔ بحمد اللہ یہ اہل الحدیث کی دعوت ہے کہ اللہ کی توحید خالص کی طرف آ جاؤ۔ رسول

اللہ کی سنت کی اتباع کی طرف آ جاؤ۔

دقیق سا فرق بھی واضح ہوگا

تو یہ حدیثِ میزان، جس میں عمل کے بھاری اور ہلکا ہونے کا ذکر موجود ہے، ہمیں دعوتِ فکر دے رہی ہے کہ ہم ان نصوص کو سامنے رکھتے ہوئے اس کی تیاری کریں۔ میزان کے حوالے سے ایک آخری بات حدیث کی روشنی میں تاکہ

میزان کا ایک اور تقاضا سامنے آ جائے۔ وہ یہ ہے کہ پیغمبر ﷺ کا فرمان ہے:

((فَتُوزَنُ الْحَسَنَاتُ وَالسَّيِّئَاتُ فَمَنْ رَجَحَتْ سَيِّئَاتُهُ

عَلَى حَسَنَاتِهِ مِثْقَالَ حَبَّةِ دَخَلَ النَّارَ وَمَنْ رَجَحَتْ

حَسَنَاتُهُ عَلَى سَيِّئَاتِهِ مِثْقَالَ حَبَّةِ دَخَلَ الْجَنَّةَ))

قیامت کے دن نیکیاں اور گناہ تو لے جائیں گے۔ جس کی نیکیاں اس کے

گناہوں سے (ایک رائی) کے دانے کے برابر بڑھ گئیں، وہ جنتی ہے اور جس کے

گناہ نیکیوں سے (ایک رائی) کے دانے کے برابر بڑھ گئے، وہ جہنمی ہے۔ معنی یہ

کہ میزان جب قیامت کے دن بندوں کے اعمال تو لے گا تو ایک رائی کے دانے

کے فرق کو بھی ظاہر کرے گا۔ ایک رائی کے دانے کے برابر گناہ اگر بڑھ گیا اور

نیکیاں کم ہو گئیں، جہنم کا فیصلہ ہے۔ اب بندہ وہاں افسوس کرے گا: کاش! وہ نیکی

کر لی ہوتی۔ ایک نیکی میں نے چھوٹی سمجھ کر چھوڑ دی تھی۔ کاش! وہ کر لی ہوتی تو

آج میری نیکیاں گناہوں سے بڑھ جاتیں۔ ایک رائی کے دانے کے برابر یہ فرق

سامنے آئے گا۔ جس کا تقاضا یہ ہے کہ کسی نیکی کو حقیر نہ جانو۔ حقیر جان کر چھوڑ نہ دو۔

ایک سجدہ بھی پلڑا بھاری کر سکتا ہے

ایک اعرابی نبی ﷺ کے پاس آیا اور کہا کہ دل سخت ہے، اس کا علاج کیا ہے؟ رسول اللہ ﷺ نے ارشاد فرمایا:

((لَا تَحْقِرَنَّ مِنَ الْمَعْرُوفِ شَيْئًا))^①

کسی نیکی کو حقیر نہ جان۔ جو میزان کا حساب ہے، چونکہ یہ اوزان ایک رائی کے دانے کے برابر فرق کو ظاہر کرے گا تو پھر اس کے لیے ضروری ہے ہم کسی نیکی کو چھوٹا نہ سمجھیں بلکہ جو نیکی ہو اس کو اللہ کی رضا کے لیے کر گزریں۔ ہو سکتا ہے وہ نیکی ہی کل قیامت کے دن فرق بن جائے اور ہماری کامیابی کی بنیاد بن جائے۔ مثال کے طور پر ہم مسجد میں آتے ہیں، جماعت کھڑی ہے، امام سجدے میں ہے۔ اب ہم گپیں مار رہے ہیں کہ امام سجدے سے اٹھے اور قیام میں آئے پھر جماعت میں شامل ہوں۔ یہ سجدے کی تحقیر ہے۔ اس سجدے کو آپ حقیر جان رہے ہیں۔ نہیں، وہ نیکی کر گزرو۔ ہو سکتا ہے وہ سجدہ ہی، اس سجدے کا شوق ہی کل اللہ کے دربار میں مغفرت اور درجات کی بلندی کا باعث بن جائے۔ انسان جو سجدہ کرتا ہے اس سجدے پر اس کے درجے اونچے ہوتے ہیں۔ جس سجدے کو آپ حقیر جان کر چھوڑ رہے ہیں کہ قیام میں امام آئے گا، ساتھ شامل ہو جائیں گے، اس وقت تک کچھ گپیں مار لیں۔ ہو سکتا ہے یہی سجدے کا چھوڑنا کل قیامت کے دن ندامت کا باعث بن جائے۔ اور سجدے کو چھوڑنا صرف سجدے کو چھوڑنا نہیں ہے بلکہ

① فتح الباری: 393/10، 394، صحیح مسلم: 2626.

پیغمبر ﷺ کے امر کی خلاف ورزی بھی ہے۔ رسول اللہ ﷺ کی حدیث ہے: جب تم مسجد میں آؤ، جماعت کھڑی ہو، امام کو جس حال میں پاؤ اسی حال میں مل جاؤ۔^① انتظار نہ کرو کہ امام قیام میں آئے تب شامل ہوں۔ نہیں، جس حال میں امام ہو اسی حال میں مل جاؤ، ہو سکتا ہے وہ سجدہ جس کو حقیر جان کر آپ نے چھوڑ دیا وہ سجدہ ہی کل قیامت کے دن وزن اعمال کے موقع پر ایک رائی کے دانے کے برابر نیکیوں کے فرق کو ظاہر کر دے۔ تو یہ وزن اعمال کے اہم تقاضوں میں سے ایک تقاضا ہے کہ اس کو سامنے رکھتے ہوئے اپنی میزان کی تیاری کریں اور کسی عمل کو چھوٹا نہ سمجھیں۔

صرف ایک عمل پر نجات اور پکڑ

بعض اوقات چھوٹا عمل انسان کی نجات کا باعث بن جاتا ہے۔ ایک فاحشہ عورت نے پیاسے کتے کو پانی پلا دیا، اللہ نے اس کو معاف کر دیا۔^② اس عورت کو آئندہ مستقل تقویٰ اور ایمان کی توفیق دے دی۔ حدیث کے مطابق ایک شخص نے راہ چلتے ایک جھاڑی کو ہٹا دیا، اللہ تعالیٰ نے اس پر اس کے تمام گناہوں کو معاف کر دیا۔^③ رسول اللہ ﷺ کی حدیث ہے کہ ایک عورت نے ایک بلی کو باندھ دیا۔ وہ بھوکے مر گئی، اللہ تعالیٰ نے اس کو جہنم میں ڈال دیا۔^④ اس عورت کو بھی اور اس بلی کو بھی۔ عورت کو اس لیے تاکہ اس کو سزا ملے اور بلی کو اس لیے کہ وہ بلی اس کو

① جامع الترمذی: 591.

② صحیح البخاری: 3467، و صحیح مسلم: 2245.

③ صحیح البخاری: 2472. ④ صحیح البخاری: 2365.

ہمیشہ کے لیے نوچتی رہے اور کاٹتی رہے۔^① تو یہ ہیں اعمال۔ کسی عمل کو چھوٹا نہ سمجھو۔ پیغمبر ﷺ دو قبروں کے پاس سے گزرے، فرمایا کہ دونوں میں عذاب ہو رہا ہے۔ ایک چغزل خور تھا اور دوسرا استنجے کی حفاظت نہیں کرتا تھا۔^② اس عمل کو چھوٹا سمجھ کے لوگ چھوڑ دیتے تھے۔ وزن اعمال کی تیاری کا تقاضا یہ ہے کہ کسی عمل کو حقیر نہ جانا جائے۔

تبویب بخاری میں ایک مہلک شے کا ازالہ

امام بخاری رحمۃ اللہ علیہ نے یہ آخری باب وزن اعمال کا بہت سے مقاصد کے تحت قائم کیا ہے۔ معتزلہ کا رد بھی ہے جو میزان کو نہیں مانتے۔ یہ لوگ بے چارے مسکین، اس بات کو مانتے ہیں جس کو ان کی عقل تسلیم کر لے۔ حالانکہ نقل اور شریعت عقل پر مقدم ہے۔ وہ کہتے ہیں کہ ترازو نماز کیسے تول سکتا ہے؟ ترازو روزہ کیسے تول سکتا ہے اور ترازو حج کیسے تول سکتا ہے؟ نہ نماز کا جسم ہے، نہ روزے کا، نہ حج کا۔ ترازو تو ان چیزوں کو تول سکتا ہے جن کا جسم ہوگا۔ چینی کا جسم ہے ترازو اس کو تول سکتا ہے۔ لیکن چینی میں موجود مٹھاس کا جسم نہیں ہے، مٹھاس کا وزن نہیں ہو سکتا۔ ہم کہتے ہیں کہ عقل کے اندھو! اصل بات یہ ہے کہ یہ خبر کس نے دی کہ ہم اعمال تو لیں گے؟ اللہ تعالیٰ نے، تو کیا اللہ تعالیٰ ہر چیز پر قادر نہیں ہے۔ جب اس نے خبر دی، ہم اعمال تو لیں گے تو ہمارا عقیدہ ہے کہ اللہ تعالیٰ تولنے پر قادر ہے۔ نقل، عقل پر مقدم ہے۔ اور آج تم نے خود ایسی چیزوں کو تول کر دکھا دیا جن کا

② صحیح البخاری: 216.

① مسند أحمد: 51/6.

جسم اور وجود نہیں ہے۔ جیسے تھرما میٹر انسان کے بخار کو تول دیتا ہے، حالانکہ بخار کا کوئی وجود نہیں۔ گاڑی میں میٹر گاڑی کی رفتار کو تولتا ہے، حالانکہ رفتار کا کوئی جسم نہیں۔ گاڑی میں ایک اور میٹر ہے جو گاڑی کی گرمی کو تولتا ہے۔ گاڑی کس قدر ہیٹ اپ ہو رہی ہے۔ اور گرمی کا کوئی وجود نہیں۔ تم نے ایسے آلات تیار کر لیے جو ایسی چیزوں کو تول رہے ہیں جن کا جسم نہیں، کس کی توفیق سے؟ اللہ کی۔ تو اس کی اپنی قدرت کیسی ہوگی؟

ایک اور شبے کا رد

اور پھر یہ رد ہے فرقہ جبریہ پر جو کہتے ہیں کہ ہر انسان اللہ کی تقدیر کے آگے مجبور محض ہے۔ کوئی نیکی کر رہا ہے تو اس لیے کر رہا ہے کہ تقدیر میں لکھا ہوا ہے۔ برائی کر رہا ہے تو اس لیے کر رہا ہے کہ تقدیر میں لکھا ہوا ہے۔ نیکی کرنے والے کا نیکی میں کوئی کمال نہیں اور گناہ کرنے والے کا اس گناہ میں کوئی عیب نہیں کیونکہ تقدیر کے آگے یہ بھی مجبور ہے اور وہ بھی۔ ہوا چلتی ہے، پتے ہلتے ہیں، اس میں پتوں کا کوئی کمال نہیں، ہوا ان کو ہلا رہی ہے۔ تو جو انسان کر رہا ہے، وہ سب کا سب تقدیر کے آگے مجبور ہو کر کر رہا ہے۔ یہ فرقہ جبریہ ہے۔

امام بخاری رحمۃ اللہ علیہ نے یہ باب قائم کیا کہ اللہ اعمال کو تولے گا، انسان کے عمل کو تولے گا، نماز کو، روزوں کو اور گناہوں کو تولے گا اور تول کر بندے کا حساب لے گا۔ اگر انسان مجبور محض ہے تو اس تولنے کا معنی کیا ہے؟ اس حساب کا معنی کیا ہے؟ حساب اور پھر تولنے کا معنی یہ ہے کہ بندہ مجبور محض نہیں ہے۔ کچھ امور میں مجبور محض

ہے اور وہ دنیا کے امور ہیں۔ کس نے کب پیدا ہونا ہے، کتنا جینا ہے؟ کتنی سانسیں؟ کتنا پینا ہے؟ کیا کھانا ہے؟ کتنے دانے چبانے ہیں؟ یہ سب کا سب تقدیر میں لکھا ہوا ہے اور انسان مجبور ہے۔ لیکن ہدایت اور گمراہی کا معاملہ، اللہ تعالیٰ نے سمجھانے کے لیے انبیاء بھیجے اور انسان کو اختیار دیا۔ یہ راستہ جنت کا ہے، یہ جہنم کا ہے۔ چاہو اس راستے کو اختیار کر لو اور چاہو اس کو اختیار کر لو۔ اب بندہ جو چاہے اختیار کر لے۔ اور بندے کا جو اختیار ہے، وہ اللہ کی مشیت کے تحت ہے۔ لیکن اختیار میں آزادی ضرور ہے۔ آیات پینات آگئیں۔ راستے واضح ہو گئے، حجت قائم ہو گئی، اس میں انسان مجبور محض نہیں ہے۔ راستے دکھا دیے گئے۔ اب انسان نے کسی ایک راستے کا انتخاب کرنا ہے۔ ہاں! یہ بات ہمارے عقیدے میں شامل ہے کہ جو انتخاب وہ کرے گا، وہ اللہ کی مشیت کے تحت ہے۔ اس کے بعد جو کچھ ہے وہ غیر معلوم ہے۔ اللہ تعالیٰ کسی بندے کو ہدایت کے لیے چنتا ہے تو کیوں چنتا ہے؟ یہ اللہ کا راز ہے، ہمیں اس کا علم نہیں ہے۔ کسی بندے کو اللہ نے گمراہ کر دیا، کیوں گمراہ کیا؟ یہ اللہ کا راز ہے، ہمیں اس کا علم نہیں ہے۔ ہمارا اس تقدیر پر ایمان لانا فرض اور واجب ہے۔ آگے ہم خاموش رہیں، اس معنی میں پیغمبر ﷺ کی حدیث ہے: ((فَإِذَا بَلَغَ ذَلِكَ فَلْيَسْتَعِذْ بِاللَّهِ وَلْيَنْتَه))^①

جب تقدیر پر بات چلتے چلتے یہاں تک پہنچ جائے تو اللہ سے پناہ مانگو اور چپ کر جاؤ۔ تو جبریہ پر رد ہے، وہ کہتے ہیں: انسان مجبور محض ہے۔ مجبور محض کا

حساب کیوں؟ اور اس کے اعمال کیوں تو لے جا رہے ہیں؟ اس کا معنی بندے کو بھی اختیار دیا گیا ہے اور بندہ جو منتخب کرتا ہے، اس کا انتخاب اللہ کی توفیق اور اس کی مشیت کے ساتھ ہے۔

اہم لغوی نکات

آگے امام بخاری رضی اللہ عنہ نے ”قسط“ کے لفظ کے تعلق سے ایک بات کی ہے اور یہ عربی لغت کا تنوع ہے۔ ((يُقَالُ: الْقِسْطُ مَصْدَرُ الْمُقْسِطِ)) کہ لفظ قسط یہ مقسط کا مصدر ہے۔ باب ہے: ((أَقْسَطَ يُقْسِطُ إِقْسَاطًا)) ثلاثی مزید، باب افعال۔ اس کے دو مصدر ہیں: ایک اقساط اور دوسرا قسط۔ ((أَقْسَطَ يُقْسِطُ إِقْسَاطًا وَ قِسْطًا)) یہ دونوں ایک ہی باب کے مصدر ہیں۔ اور یہ بھی جائز ہے کہ قسط باب ((قَسَطَ يُقْسِطُ)) کا مصدر ہے۔ اَقْسَطَ يُقْسِطُ إِقْسَاطًا اور قَسَطَ يُقْسِطُ قِسْطًا۔ یہ مصدر ہیں، مادہ دونوں کا ایک ہے: ق۔ س۔ ط۔ لیکن معنی کا فرق ہے۔ بالکل متضاد، بالکل مخالف۔ مُقْسِطٌ کا معنی عَادِلٌ اور قَاسِطٌ کا معنی ظَالِمٌ۔ اَقْسَطَ کا معنی عَدَلٌ، عدل کیا اور قَسَطَ کا معنی جَارٌ، ظلم کیا۔ یہ عربی لغت کا تنوع ہے۔ عربی لغت تمام لغات کی امام ہے۔ اس کے پڑھنے میں بڑی وسعت اور بڑی لذت ہے۔ بعض اوقات صرف حروف کی تبدیلی سے معانی تبدیل ہو رہے ہیں۔ اور یہ کمال صرف عربی لغت کا ہے۔ تو اَقْسَطَ اور قَسَطَ یہ معنی کا فرق کیوں ہے؟ اَقْسَطَ باب افعال ہے اور باب افعال کے خصائص میں سے خاصہ ہے اعطائے ماخذ، جو اس صیغے کا ماخذ ہے وہ کسی کو دینا۔ اور قسط باب

ثلاثی مجرد کا مصدر ہے اور ثلاثی مجرد کے مصدر کے باب کی خاصیت ہے سلب
 ماخذ۔ جو اس فعل کا ماخذ ہے اس کو چھیننا۔ تو اقسط میں چونکہ اعطائے ماخذ ہے تو اس
 کا معنی یہ ہوگا: ((أَقْسَطَهُ أَيَّ أَعْطَاهُ قِسْطَهُ)) فلاں نے فلاں کو اس کا حصہ
 دے دیا اور یہ عدل ہے۔

اور قسط کا معنی ((أَيَّ سَلَبَ مِنْهُ قِسْطَهُ)) کہ فلاں نے فلاں سے اس
 کے حصے کو چھین لیا اور یہ ظلم ہے۔ تو قاسط میں چھیننے کا معنی ہے جو کہ ظلم ہے اور
 ((أَقْسَطُ يُقْسِطُ)) میں دینے کا معنی ہے جو کہ عدل ہے۔

شیوخِ امام بخاری رحمۃ اللہ علیہ

آگے امام بخاری رحمۃ اللہ علیہ نے اپنی سند ذکر کی: ((حَدَّثَنَا أَحْمَدُ بْنُ
 إِشْكَابٍ)) یہ امام بخاری کے شیخ ہیں۔ یہ امام بخاری کا انفراد ہے کہ کتب ستہ کے
 جو پورے مؤلفین ہیں ان میں صرف امام بخاری ہی کے شیخ ہیں۔ امام بخاری کے
 شیوخ کا سلسلہ جیسا کہ آپ نے سنا بڑا وسیع تھا۔ 1080 ان کے استاد تھے۔ اب
 غور کریں کس طرح انھوں نے استاد کیے ہوں گے؟ کہاں کہاں گئے ہوں گے؟
 اتنے اساتذہ سے علم حاصل کیا۔ آج جہازوں کا دور ہے، گاڑیوں کا دور ہے، ہم
 کہاں کہاں جاسکتے ہیں۔ اپنے استاد ہم شمار کریں تو بہت حد تک بیس ہو جائیں گے،
 تیس ہو جائیں گے، اس سے زیادہ نہیں۔ مگر وہ دور، پیدل چلتے، کبھی گھوڑے کی
 سواری، کبھی گدھے کی سواری۔ ایک ہزار اسی ان کے مشائخ۔ کس طرح انھوں نے
 طلب علم کی محنت کی۔ احمد بن اشکاب ان کے استاد ہیں۔ اور یہ حدیث صحیح بخاری

میں تین مقامات پر ہے۔ اور تینوں مقامات پر مختلف مشائخ سے ہے۔ کتاب الدعوات میں ہے اور وہاں امام بخاری کا شیخ زہیر بن حرب ہے۔ اور کتاب الایمان والندور میں بھی ہے اور وہاں امام بخاری کے شیخ قتیبہ بن سعید ہیں۔ ان تینوں مقامات پر امام بخاری کے مختلف مشائخ ہیں۔

طلبہ کو ایک اہم نصیحت

حقیقت یہ ہے کہ صحیح بخاری کے متن اور اسانید پڑھنے کی بڑی لذت ہے۔ اور طلبہ کو آج فتح الباری ملی، جس ساتھی نے دی اللہ اس کو جزائے خیر دے۔ یہ کتاب ان شاء اللہ آپ کے گھر کا سب سے قیمتی تحفہ ہوگا۔ اور میری یہ آپ کو نصیحت ہے کہ ہر روز کم از کم ایک صفحہ یا ایک باب صحیح بخاری کا فتح الباری کے ساتھ ضرور پڑھیں۔ شرح کے ساتھ اور یہ پڑھتے رہیں۔ ان شاء اللہ! یہ روزانہ پڑھنا آپ کے علم میں برکت کا باعث اور علم میں اضافہ ہوگا۔ صحیح بخاری کی اسانید، ان اسانید کے نکات آپ پر واضح ہوں گے۔ لیکن ساتھ آپ کو علم کا ایک شوق پیدا ہوگا۔

سند عالی سے متعلق نکات

کتاب الایمان میں امام بخاری نے باب قائم کیا: ((بَابُ ظُلْمٍ دُونَ ظُلْمٍ)) اس کے تحت ایک حدیث نقل کی دو سندوں کے ساتھ۔ پہلی سند میں امام بخاری کے شیخ ابوالولید الطیالسی ہیں اور ان کے شیخ شعبہ ہیں، یعنی امام بخاری اور شعبہ کے مابین ایک واسطہ ہے ابوالولید کا۔ اس کے بعد وہی حدیث ذکر کی ایک اور سند کے ساتھ اور وہ یوں ہے کہ امام بخاری کے شیخ بشر بن خالد اور ان کے شیخ

محمد بن جعفر اور ان کے شیخ شعبہ ہیں۔^① تو پہلی سند میں شعبہ اور بخاری کے مابین ایک واسطہ ہے۔ دوسری میں دو واسطے ہو گئے۔ معنی پہلی سند عالی تھی، دوسری نازل اور سافل ہو گئی۔ یہ سند عالی کے بعد سند نازل کو ذکر کیوں کیا۔ ہر محدث کی یہ خواہش ہے کہ اس کا واسطہ اللہ کے پیغمبر تک کم ہو اور یہاں بڑھ رہا ہے۔ پہلی سند میں امام بخاری اور شعبہ کے مابین ایک واسطہ ابوالولید کا، دوسری میں دو واسطے بشر بن خالد اور محمد بن جعفر کا۔ تو سند عالی کے بعد سند نازل ذکر کیوں کی؟ سند علو تو محدثین کا مطلوب ہے۔ حافظ سلیم صاحب جو بقیع بن مخلد کا واقعہ بیان کر رہے تھے کہ امام احمد بن حنبل سے ملنے کے لیے اندلس سے بغداد گئے۔ جن سات حدیثوں کا حوالہ دیا، وہ سات حدیثیں بقیع کے پاس موجود تھیں۔ متن موجود تھا، لیکن ایک واسطہ کم کرنے گئے تھے۔ امام احمد کے پاس وہ سات حدیثیں سند عالی کے ساتھ تھیں اور ان کے پاس سند نازل کے ساتھ تھیں۔ متن موجود تھے تو اپنا واسطہ کم کرنے کے لیے وہ چلے اندلس سے بغداد۔ چھ ماہ جانے میں اور چھ ماہ آنے میں۔ پھر پورا واقعہ آپ نے سنا جب وہاں پہنچے، امام صاحب جیل میں بند تھے۔ اور پھر کس طرح حیلہ سوچا، تدبیر کی اور فقیر بن کر روزانہ وہاں جاتے اور حدیثیں سنتے۔ اور انہوں نے باقی واقعہ بیان نہیں کیا۔ بقیع بن مخلد ایک ہوٹل میں ٹھہرے اور روز وہیں سے اپنا بھیس بدلتے اور فقیر بن کر اور کاسہ گدائی ہاتھ میں لے کر نکلتے۔ سفر پورا ہو گیا۔ حدیثیں پوری سن لیں۔ پھر بیمار ہو گئے۔ ہوٹل کے مالک نے ان کو

① صحیح البخاری: 32.

دیکھا اور کہا کہ آپ اللہ کے لیے میرے ہوٹل کو چھوڑ دیں۔ تم بیمار ہو گئے ہو، ہو سکتا ہے تمہارا انتقال ہو جائے تو میرے ہوٹل کی شہرت خراب ہوگی کہ لوگ یہاں آتے ہیں اور آ کے مر جاتے ہیں۔ بقیع بن مخلد نے کہا: میں کہاں جاؤں؟ اتنا شدید مرض ہے کہ میں چل پھر نہیں سکتا، حرکت نہیں کر سکتا۔ کئی علماء نے سفارش کی کہ آپ نہ نکالیں۔ نیک آدمی ہے۔ اس نے کہا کہ نیک کہاں ہے؟ نیک ہوتا تو میں اس کو رکھ لیتا۔ یہ نیک کہاں ہے؟ یہ تو روزانہ اپنا بھیس بدلتا ہے اور فقیر بن کر بھیک مانگتا ہے، ((الْأَجْرُ مِنَ اللَّهِ، الْأَجْرُ مِنَ اللَّهِ)) پکارتا جاتا ہے کہ لوگو! اللہ سے اجر لے لو، اللہ سے اجر لے لو۔ یہ تو بھکاری ہے، یہ عالم کہاں ہے؟۔ اسے کیا معلوم بقیع بن مخلد کی حقیقت کیا تھی۔ حقیقت تب کھلی جب اسی دوران امام احمد بن حنبل رہا ہو گئے۔ رہا ہوتے ہی سب سے پہلے پوچھا: بقیع کہاں ہے؟ بغداد میں ہیں یا واپس چلے گئے۔ لوگوں نے کہا: موجود ہیں لیکن بیمار ہیں۔ کہاں ہیں وہ؟ فلاں ہوٹل میں۔ امام احمد بن حنبل خود اس کی بیمار پرسی کرنے کے لیے گئے۔ اب اس محدث کا یہاں آنا کتنا باعث برکت بن گیا کہ دنیا میں یہ بات پھیل گئی کہ فلاں شخص کے ہوٹل میں امام احمد بن حنبل گئے تھے۔ اب بغداد میں جو محدث آتا وہیں قیام کرتا، اسی ہوٹل میں ٹھہرتا، اس کی شہرت بن گئی اور اس شخص کا کاروبار پھیل گیا۔ یہ محدثین کی برکت ہے۔ اللہ تعالیٰ کس طرح ان کے قدموں سے، ان کے قدموں کی برکت سے لوگوں کو نوازتا ہے۔ تو میں نے یہ ایک مثال اس لیے پیش کی کہ سند عالی کے بعد سند نازل کیوں ذکر کی؟

ایک اشکال کی اہم وضاحت

یہاں ابن حجر نے تھوڑی سی بحث کی ہے۔ اور یہ فرمایا ہے کہ اصل میں سند نازل میں ایک نکتہ ہے۔ پہلی سند کی اہمیت یہ ہے کہ وہ عالی ہے، دوسری کی اہمیت یہ ہے کہ یہاں ایک اور نکتہ ہے۔ اگرچہ نازل ہے لیکن یہاں شعبہ سے روایت کرنے والا محمد بن جعفر ہے جس کا لقب غنڈر ہے۔ اور شعبہ کے جتنے شاگرد تھے ان سب میں اثبت اور اتقن یہ غنڈر ہے۔ تو وہاں قابل توجہ امر سند کا علو ہے اور یہاں نکتہ یہ ہے کہ شعبہ کا وہ شاگرد ہے جو ((أَثَبْتُ النَّاسَ فِي شُعْبَةَ)) ہے۔ شعبہ کے تمام شاگردوں میں اس سے بڑا ثقہ کوئی نہیں۔ حتیٰ کہ علی بن مدینی کا قول ہے: محمد بن جعفر عن شعبہ یہ طریق میرے نزدیک عبدالرحمن بن مہدی کے طریق سے اولیٰ ہے۔ عبداللہ بن مبارک کا قول ہے: ((إِذَا اخْتَلَفَ النَّاسُ فِي شُعْبَةَ)) اگر شعبہ کی کسی حدیث میں محدثین کو اختلاف ہو تو ((كِتَابُ غُنْدَرٍ حَكَمٌ بَيْنَهُمْ)) تو غنڈر کی کتاب ان میں حکم ہوگی۔ اس کا معنی اس طریق کی ایک الگ خصوصیت ہے اور وہ یہ ہے کہ اس میں شعبہ کا شاگرد غنڈر ہے۔ اور غنڈر شعبہ کے شاگردوں میں سب سے اتقن، سب سے اعلیٰ اور افضل ہے۔ اس کی وجہ یہ ہے کہ یہ شعبہ کا ربیب (گود میں پالا ہوا بیٹا) تھا۔ امام شعبہ کی دوسری شادی ہے تو دوسری بیوی کا یہ بیٹا تھا۔ جب اس سے شادی ہوگئی تو یہ بیٹا بھی ان کی تربیت میں آگیا۔ تو بچپن سے آخر تک امام شعبہ کے ساتھ رہا۔ اتنی رفاقت، اتنی عمر ساتھ دینا، اس لیے یہ ((أَثَبْتُ النَّاسَ فِي شُعْبَةَ)) ہے۔ اب یہاں ایک اور اشکال وارد ہوتا ہے کہ غنڈر محمد بن جعفر یہ متحمل غفلہ ہے۔ اس کو بعض محدثین نے مغفل کہا ہے کہ یہ

حدیث میں غافل تھا، غفلت کا شکار تھا۔ ایک مغفل راوی کی حدیث بخاری میں کیسے؟ اس کا جواب یہ ہے کہ صحیح بخاری میں محمد بن جعفر کی تمام روایتیں شعبہ سے ہیں اور محمد بن جعفر شعبہ میں اثبت الناس ہے۔ جو شبہ ہے یہاں زائل ہو گیا کیونکہ شعبہ سے روایت کرنے میں غندر اوثق الناس ہے۔ تو یہ غفلت کا اشکال ختم ہو گیا۔ لیکن ایک اشکال اور قائم ہو گیا اور وہ یہ ہے کہ صحیح بخاری میں دو مقامات پر غندر کی روایت غیر شعبہ سے ہے۔ ایک داود بن ابی ہند اور دوسرے معمر بن راشد سے۔ یہاں کیا جواب دو گے؟ یہاں جواب یہ ہے کہ امام بخاری نے جب یہ دیکھا کہ یہاں غندر کی روایت شعبہ سے نہیں ہے تو اس روایت کی کئی متابعتیں نقل کیں، کئی اسانید نقل کیں۔ ان اسانید سے اس روایت میں متابعت ثابت کی اور قائم کی۔ تو بحمد اللہ صحیح بخاری کی تمام اسانید اشکال سے پاک اور خالی ہیں۔

ایک غلط فہمی کی وضاحت

تو یہ حدیث امام بخاری کی سند سے احمد بن اشکاب، ان کے شیخ محمد بن فضیل، ان کے شیخ عمارہ اور ان کے شیخ ابو زرہ۔ بعض لوگوں کو وہم ہوتا ہے کہ یہ ابو زرہ الرازی ہیں۔ یہ قول ہم نے بعض لوگوں سے سنا۔ درحقیقت یہ رازی نہیں ہیں بلکہ یہ ابو زرہ نبی ﷺ کے صحابی جریر بن عبد اللہ الحنظلی رضی اللہ عنہ کے پوتے ہیں۔

محدث امت ابو ہریرہ رضی اللہ عنہ

اس حدیث کے راوی ابو ہریرہ رضی اللہ عنہ ہیں۔ پیغمبر ﷺ کے صحابی ہیں۔ حافظ الحدیث اور محدث اول، جنہوں نے ہزاروں حدیثیں پیغمبر ﷺ سے روایت کیں۔ پانچ ہزار پانچ سو سے زائد ان کی احادیث ہم تک پہنچیں۔ بڑی چوٹی کے محدث

تھے۔ جن کی خصوصیت یہ ہے کہ یمن سے آئے تھے۔ اسلام قبول کیا اور پھر پوری عمر یمن کی جانب جھانک کر نہیں دیکھا بلکہ پیغمبر ﷺ کی غلامی اور صحبت میں زندگی گزاری۔ بھوکے رہتے، پیاسے رہتے مگر پیغمبر ﷺ کی چوکھٹ نہیں چھوڑتے تھے۔ بعض اوقات بھوک سے بے ہوش ہو کر گر جاتے، لوگ سمجھتے پاگل ہو گئے ہیں۔ فرماتے ہیں: مجھے کوئی جنون نہیں ہوتا تھا بلکہ یہ بھوک اور پیاس کی بے ہوشی ہوتی تھی۔ اس کے باوجود پیغمبر ﷺ کو چھوڑتے نہیں تھے۔ ان کی خصوصیت یہ ہے کہ ایک دفعہ نبی ﷺ نے فرمایا: اپنے دامن کو بچھاؤ، انہوں نے بچھا دیا تو پیغمبر ﷺ نے دعا کی، پھر فرمایا کہ اس کو سمیٹ کر اپنے سینے سے مل لو۔ انہوں نے مل لیا۔ فرماتے ہیں: اس کے بعد مجھے کبھی کوئی حدیث، کوئی مسئلہ نہیں بھولا۔^① اتنا اتقان تھا، اللہ اکبر۔ اب اگر کوئی شخص یہ کہے یا کوئی قوم یہ کہے کہ یہ غیر فقیہ تھے تو یہ کتنا بڑا جرم ہوگا اور کتنا بھیانک اقدام ہوگا۔ حقیقت یہ ہے کہ اس راوی سے اتنا عناد ہے کہ ان کی حدیثوں کو رد کرنے کے لیے باقاعدہ قواعد بنا دیے گئے۔ میں سمجھتا ہوں کہ یہ قاعدہ جو بنایا گیا ہے جس کی طرف کچھ اشارہ حافظ سلیم صاحب نے بھی کیا تھا، یہ قاعدہ صرف ابو ہریرہ رضی اللہ عنہ کی عداوت میں بنایا گیا ہے۔ کوئی حدیث ایسی ہو جو رائے کے خلاف ہو، عقل کے خلاف ہو تو اس کے راوی کو دیکھیں گے کہ فقیہ ہے یا غیر فقیہ۔ اس کا راوی اگر غیر فقیہ ہوگا تو وہ حدیث حجت نہیں ہوگی۔ وہ حدیث قابل انکار ہوگی، قابل قبول نہیں ہوگی۔ اور غیر فقیہ کون ہے؟ انہوں نے ابو ہریرہ رضی اللہ عنہ کو غیر فقیہ کہا۔ تو یہ سارا جو منصوبہ بنایا گیا اس صحابی کی شان میں توہین

کرنے کے لیے، اس صحابی پر حملہ کرنے کے لیے، اللہ اکبر۔ اور یہ پیغمبر ﷺ کی احادیث کے خلاف ہے۔ اور اس تعلق سے آخری بات یہ عرض کروں گا۔ ابوہریرہ رضی اللہ عنہ کی محبت مسلک اہلحدیث کی حقانیت کی دلیل ہے۔ جو صحیح مسلم میں حدیث ہے: ایک بار پیغمبر ﷺ نے ابوہریرہ کو دیکھا اور دعا کی:

((اللَّهُمَّ حَبِّبْ عَبْدَكَ هَذَا، يَعْنِي أَبَا هُرَيْرَةَ، وَأُمَّةً

وَإِلَى عِبَادِكَ الْمُؤْمِنِينَ حَبِّبْ إِلَيْهِمُ الْمُؤْمِنِينَ))^①

یا اللہ! اپنے اس بندے سے محبت کر اور اس کی ماں سے بھی محبت کر۔ اپنے

اس بندے کو اور اس کی والدہ کو اپنے مومن بندوں کا محبوب بنا دے اور مومنوں کو

ان کا محبوب بنا دے! معنی کیا ہوا؟ جس دل میں ابوہریرہ رضی اللہ عنہ کی محبت ہے، وہ دل

مومن ہے اور جس دل میں ابوہریرہ رضی اللہ عنہ کی عداوت ہے، مخالفت ہے، وہ دل

مومن نہیں ہو سکتا۔ اور پیغمبر ﷺ کی حدیث قدسی کہ

((مَنْ عَادَى لِي وَلِيًّا فَقَدْ آذَنْتَهُ بِالْحَرْبِ))^②

جو لوگ میرے کسی ولی سے عداوت کریں گے، ان سے میرا اعلان جنگ ہے۔

متن حدیث کی وضاحت

باقی حدیث آپ نے سن لی۔ اس کے دو کلمات ہیں اور تین خوبیاں ہیں۔

((كَلِمَتَانِ حَبِيبَتَانِ إِلَى الرَّحْمَنِ)) دو کلمے اللہ کو بڑے پیارے اور

((خَفِيفَتَانِ عَلَى اللِّسَانِ)) زبان پر بڑے ہلکے۔ ((ثَقِيلَتَانِ فِي

② صحیح البخاری: 6502.

① صحیح مسلم: 2491.

المِيزَانِ)) اور کل قیامت کے دن اللہ کے میزان میں بھاری ہوں گے۔ وہ دو کلمے کیا ہیں؟ یہ ساری خبر ہے اور خبر کی تکمیل تشویق کے لیے ہے تاکہ پڑھنے والوں کو شوق پیدا ہو کہ وہ دو کلمے کیا ہیں؟ ان کو فوراً سنیں۔ اللہ کو پیارے، زبان پر ہلکے، میزان میں بھاری۔ تو آپ کہیں گے: جلدی بتاؤ وہ کلمے کون سے ہیں۔ وہ ہیں: ((سُبْحَانَ اللَّهِ وَبِحَمْدِهِ)) اور ((سُبْحَانَ اللَّهِ الْعَظِيمِ)) جو اللہ رب العزت کی پوری توحید اسماء و صفات کا مظہر اور ترجمان ہیں۔ 'سُبْحَانَ اللَّهِ' بنیاد ہے توحید اسماء و صفات میں تزییہ کی کہ اللہ پاک ہے ہر عیب، ہر نقص سے۔ ((وَبِحَمْدِهِ)) اللہ کی تعریف کے ساتھ، ہر قسم کی تعریف اس کے لیے ہے۔ یہ ہر کمال کو شامل ہے اور یہ توحید صفات ہے۔ اللہ کے لیے ہر صفت کمال ہے۔ ہر صفت کمال اللہ ہی کے لیے ہے جس کی اساس الحمد للہ ہے۔ اور اللہ تعالیٰ کے لیے ہر صفت نقص کی نفی ہے جس کی اساس سبحان اللہ ہے۔ ((سُبْحَانَ اللَّهِ وَبِحَمْدِهِ)) اللہ تعالیٰ ہر عیب سے پاک ہے۔ ہر قسم کی تعریف اللہ کے لیے ہے۔ یہ اللہ رب العزت کی پوری توحید کی ترجمان ہے۔ جس کے اشارے ہم نے اپنے درس کے دوران کر دیے۔ یہ تزییہ کیا ہے اور اثبات کمال کیا ہے؟ اور اللہ کس طرح ان کا مستحق ہے، اس پوری توحید کی معرفت سے سبحان اللہ کا علم حاصل ہو جائے گا۔ اللہ پاک یہ علم ہم کو عطا فرمادے۔

طلبہ کو ایک اور اہم نصیحت

اور آخر میں اپنے طلبہ کو یہ آخری نصیحت ہے کہ وہ جو منہج سلف صالحین ہے، صحابہ کا منہج، تابعین کا، محدثین کا، اس کے ساتھ پوری وفاداری کریں۔ اور جو اہل

السنہ کا شیوہ، اہل الحدیث کا شیوہ رد بدعات کا اور مبتدعین سے دوری کا اس کو قائم رکھیں۔ جو کچھ نصیحت آپ کے لیے ڈاکٹر صاحب نے کی، امام بخاری رحمۃ اللہ علیہ کا قول آپ نے سن لیا کہ ایک ہزار اسی میرے استاد تھے۔ اور میں نے ایسے کسی شیخ سے حدیث نہیں لی جس نے عمل کو ایمان کا حصہ نہ مانا ہو۔ یہ ان کے عقیدے کی غیرت ہے۔ فرماتے ہیں کہ میرے مشائخ کی تعداد بڑھ سکتی تھی، لیکن میں نے ایسے مشائخ کو چھوڑ دیا جنہوں نے عمل کو ایمان نہیں مانا۔ مگر جسے میں نے حدیث کو نہیں لیا، یہ ان کے عقیدے کی غیرت ہے۔ تو یہ غیرت اپنے اندر پیدا کریں اور مبتدعین سے ایک ہی تعلق ہونا چاہیے، وہ تعلق دعوت ہے۔ ایسا تعلق جو خارجی سطح پر کسی اکرام اور تعظیم پر قائم نہ ہو۔ وہ اکرام اور تعظیم دھوکے کا باعث ہے اس شخص کے لیے بھی اور باقی دیکھنے والوں کے لیے بھی۔ اللہ رب العزت کتاب و سنت پر استقامت دے اور پیغمبر صلی اللہ علیہ وسلم کی سنت کی معرفت، سلف صالحین کے فہم اور ان کے منہج کے مطابق پورا کرنے کی توفیق عطا فرمادے، بدعت سے محفوظ رکھے اور شرک سے محفوظ رکھے۔ اللہ رب العزت کل قیامت کے دن میزان کے حساب کے موقع پر ہمارے ہر عمل کو اخلاص اور پیغمبر صلی اللہ علیہ وسلم کی سنت کے معیار پر قائم فرمادے۔ اور ہم سب کو کامیابی عطا فرمادے۔

((وَأَقُولُ قَوْلِي هَذَا وَأَسْتَغْفِرُ اللَّهَ لِي وَلَكُمْ وَآخِرُ
دَعْوَانَا أَنْ الْحَمْدُ لِلَّهِ رَبِّ الْعَالَمِينَ))

درس بخاری بمقام المہمبہ السننی، گلستان جوہر، کراچی

25 جولائی 2010ء بروز اتوار

پندرہ سو روپے

محمد رسول اللہ ﷺ

مقامِ رسول، محبتِ رسول، تعظیمِ رسول



پہلا حصہ: رسول اللہ ﷺ کی زندگی اور آپ کی تعظیم و محبت

Described By: محمد صالح المنجد 0307-4122161



9214568521

مسلم پبلیکیشنز

48-ہادیہ علیہ سٹور، نوزئی سٹریٹ، اردو بازار لاہور 0312-4246740

